



تاجروں کے لئے

نبوی ہدایات

مرتب:

مولانا کلیم اللہ قاسمی

معمد دارالافتاء، وشریک ادارت ماہنامہ ”ندائے شاہی“

جامعہ قاسمیہ مدرسہ شاہی مرادآباد

ناشر:

مکتبہ الاصلاح لالبلاغ مرادآباد

9410679786 - 9412677469

وَكُلُوا مِمَّا رَزَقَكُمُ اللَّهُ حَلَالًا طَيِّبًا وَاتَّقُوا اللَّهَ
الَّذِي أَنْتُمْ بِهِ مُؤْمِنُونَ.
(سورة المائدة: ۸۸)

تاجروں کیلئے نبوی ہدایات

- حلال کمائی کی فضیلت و اہمیت
- تجارت عبادت میں خلل انداز نہ ہو
- مزدوروں کی اہمیت اور ان کے ساتھ حسن سلوک
- ناپ تول کے بارے میں قرآنی احکامات
- سود ایک معاشی لعنت

عرض مرتب

نحمدہ ونصلی علی رسولہ الکریم! أما بعد:

اللہ تعالیٰ نے انسانوں کی فطری ساخت ایسی بنائی ہے کہ وہ اپنی اس زندگی میں باہمی تعاون اور معاملاتی لین دین کے محتاج ہیں، ہر فرد اور طبقہ کی ضرورت دوسرے سے وابستہ ہے، مزدور سے لے کر بڑے سے بڑے تاجر اور مالدار کو زندگی میں خرید و فروخت اور تجارتی مبادلہ اور محنت و مزدوری، صنعت و زراعت اور قرض و عاریت وغیرہ معاشی معاملات کرنے کی ضرورت پڑتی ہے، ان معاشی معاملات کے سلسلہ میں بھی اللہ نے خاتم الانبیاء حضرت محمد رسول اللہ صلی اللہ علیہ وسلم کے ذریعہ ان اصولوں اور طریقوں کی ہدایت فرمائی جو انسانی شرافت و عظمت سے مطابقت رکھتے ہیں، اور جن پر عمل کر کے ہر انسان دنیوی و اخروی فلاح حاصل کر سکتا ہے، آج کے اس بگڑے ہوئے معاشرہ میں ضرورت ہے آنحضرت صلی اللہ علیہ وسلم کی ان تعلیمات کو عام کیا جائے، اسی غرض سے بندہ نے معاشی معاملات کے بارے میں سیدنا حضرت محمد صلی اللہ علیہ وسلم کے ذریعہ جو ہدایتیں اور احکام امت کو ملے ہیں ان میں سے بعض اہم اور بنیادی باتوں کو اس کتاب میں جمع کرنے کی سعادت حاصل کی ہے، یہ مجموعہ جامعہ قاسمیہ مدرسہ شاہی مراد آباد کے دینی و اصلاحی ترجمان ”ندائے شاہی“ میں کئی قسطوں میں شائع ہو چکا ہے، اور اب بعض اساتذہ و احباب کے اصرار پر افادۂ عام کے لئے اضافہ کے ساتھ کتابی شکل میں شائع کیا جا رہا ہے۔

اللہ تعالیٰ ہم سب کو ان نبوی ہدایات و ارشادات پر عمل کرنے کی سعادت سے نوازے، اور اس کتاب کو ثمر و قبولیت عطا فرمائے اور اس کے ناشرین کی جائز مرادوں کو پورا فرمائے۔ آمین

محمد کلیم اللہ غفرلہ

خادم دارالافتاء جامعہ قاسمیہ مدرسہ شاہی مراد آباد

یکم صفر المظفر ۱۴۳۷ھ

تائیدی کلمات

سیدی ومولانی عارف باللہ

حضرت مولانا قاری سید صدیق احمد صاحب باندوی

ناظم وبانی جامعہ عربیہ ہتھورا، باندہ

اس کتاب کا پہلا ایڈیشن طبع ہوا تو ایک سفر میں حضرت قاری صاحب کی خدمت میں چند نسخے پیش کئے حضرت والا نے کتاب کا مطالعہ کر کے درج ذیل تائیدی مکتوب ارسال فرمایا :

مکرمی جناب مولانا کلیم اللہ صاحب

السلام علیکم ورحمة الله وبرکاته

آپ کی کتاب ”تاجروں کے لئے

نبوی ہدایات“ کا مطالعہ کیا اس قسم کی کتابیں

بہت مفید ہیں، آپ کو اس کا سلیقہ بھی ہے،

آپ اس سلسلہ کو جاری رکھیں اور ہر طبقہ

کے لئے علاحدہ علاحدہ ہدایات تحریر کریں۔

کچھ مسائل بھی تحریر کر دیا کریں تو افادہ میں

اضافہ ہو جائے گا۔

والسلام

صدیق احمد غفرلہ

خادم جامعہ عربیہ ہتھورا باندہ

مکرمی جناب مولانا کلیم اللہ صاحب
السلام علیکم ورحمة الله وبرکاته
آپ کی کتاب ”تاجروں کے لئے
نبوی ہدایات“ کا مطالعہ کیا
اس قسم کی کتابیں بہت
مفید ہیں، آپ کو اس کا سلیقہ
بھی ہے، آپ اس سلسلہ کو جاری رکھیں
اور ہر طبقہ کے لئے علاحدہ
علاحدہ ہدایات تحریر کریں
کچھ مسائل بھی تحریر کر دیا کریں
تو افادہ میں اضافہ ہو جائے گا۔

مکرمی جناب مولانا کلیم اللہ صاحب
السلام علیکم ورحمة الله وبرکاته
صدیق احمد غفرلہ

تائید و تقریظ:

حضرت مولانا مفتی شبیر احمد صاحب قاسمی دامت برکاتہم

مفتی و استاذ حدیث جامعہ قاسمیہ مدرسہ شاہی مراد آباد

بسم اللہ الرحمن الرحیم

نَحْمَدُهُ وَنُصَلِّي عَلَى رَسُوْلِهِ الْكَرِيْمِ، اَمَّا بَعْدُ!

اس دنیا میں تجارت، کاروبار، معاملات، مسلم و غیر مسلم سبھی کرتے ہیں، مگر فرق صرف اتنا ہے کہ غیر مسلموں میں حرام و حلال کا امتیاز نہیں اور مسلمانوں کے لئے بلا امتیاز ہر قسم کی تجارت و کاروبار جائز نہیں؛ بلکہ صرف وہ تجارت اور کاروبار جائز ہے جو نبوی ہدایات کے دائرے میں آتی ہیں اور نبوی ہدایات نے حرام کو حلال سے واضح طور پر جدا کر دیا ہے اور ساتھ ساتھ حلال و حرام کے درمیان جو مشتبہ اور مشکوک کاروبار ہے اس سے بھی منع فرما دیا ہے۔

ارشاد فرمایا: ان الحلال بین وان الحرام بین وبينهما مشبهات لا

يعلمهن كثير من الناس فمن اتقى الشبهات استبرأ لدينه وعرضه ومن

وقع في الشبهات وقع في الحرام. الحدیث (مسلم شریف ۲/۲۸)

بیشک حلال بھی واضح اور حرام بھی واضح ہے، مگر ان دونوں کے درمیان ایسے مشتبہ اور مشکوک کاروبار بھی ہیں جن سے بہت سے لوگ ناواقف ہیں، جو ان شبہات سے اپنی حفاظت کرے گا، وہ اپنے دین میں برائی سے پاک ہوگا اور لوگوں کی برائی سے اس کی آبرو کی حفاظت ہو جائے گی اور جو شخص مشکوک کاروبار میں پھنس جائے گا وہ ضرور حرام میں مبتلا ہو جائے گا۔

انہیں شبہات سے تاجر بھائیوں کی حفاظت کے لئے حضرت مولانا کلیم اللہ صاحب قاسمی نے زیر نظر کتاب کی ترتیب دی ہے۔ ماشاء اللہ کتاب نہایت مدلل ہے اور انشاء اللہ تاجروں کے لئے نہایت مفید ثابت ہوگی۔ اللہ تبارک و تعالیٰ کتاب کو مقبول اور مؤلف کے لئے ذخیرہ آخرت بنائے۔ آمین

شبیر احمد قاسمی عفا اللہ عنہ

خادم جامعہ قاسمیہ مدرسہ شاہی مراد آباد

۱۸ ربیع الثانی ۱۴۱۷ھ

تائید و تقریظ:

حضرت مولانا مفتی محمد سلمان صاحب منصور پوری دامت برکاتہم
مفتی و استاذ حدیث مدرسہ شاہی مراد آباد

بسم اللہ الرحمن الرحیم

نَحْمَدُهُ وَنُصَلِّي عَلَى رَسُوْلِهِ الْكَرِيْمِ، اَمَّا بَعْدُ!

تجارت دنیا میں حصول زر کا سب سے بڑا ذریعہ ہے، ایک حدیث میں جناب رسول اللہ صلی اللہ علیہ وسلم کا ارشاد ہے کہ ”رزق کے دس حصول میں سے ۹ حصے تجارت کے ذریعہ حاصل ہوتے ہیں“۔

دوسری طرف یہ بھی طے ہے کہ انسان کی استعمال کردہ آمدنی کا اثر اس کی زندگی پر ضرور پڑتا ہے، حلال آمدنی ہو تو خیرات و برکات کا ظہور ہوتا اور اس کا اثر خاندانوں اور نسلوں تک باقی رہتا ہے، اس کے برخلاف حرام آمدنی کی نحوست زندگی میں بھی ظاہر ہوتی ہے اور نسلوں کی نسلیں اس ناپاک آمدنی کی وجہ سے تباہ و برباد ہو جاتی ہیں؛ اس لئے دانشمندی کا تقاضا یہ ہے کہ حصول زر کی کوششیں شریعت کی بتائی ہوئی حدود کے اندر رہیں تاکہ بغیر کسی شبہ کے پاک اور حلال آمدنی ہمیں میسر آ سکے اور ہم برکتوں کے مستحق ہو سکیں۔

حفص بن عبد الرحمن ”امام اعظم ابو حنیفہ رحمۃ اللہ علیہ“ کے ساتھ کاروبار میں شریک تھے، ایک مرتبہ امام صاحبؒ نے ان کے پاس سامان تجارت بھیجا اور یہ کہہ دیا کہ فلاں کپڑے میں یہ یہ خرابی ہے؛ لہذا اگر کوئی گاہک اسے خریدنا چاہے تو اسے عیب بتا کر فروخت کرنا، اتفاق سے جب فروخت کرنے کا وقت آیا تو حفص بن عبد الرحمن عیب بتانا بھول گئے اور کپڑا فروخت کر دیا اور یہ بھی متعین طور پر معلوم نہ ہوا کہ کپڑے کا خریدار کون ہے اور کہاں کا رہنے والا ہے، جب امام صاحبؒ کو یہ پتہ چلا، تو آپ نے

حفص سے شرکت کا معاملہ ختم کر لیا اور سارے سامان کی قیمت صدقہ کردی جس کی مقدار تیس ہزار درہم تھی۔ (عقود الجمان: ۲۴۰)

یہ جذبہ تھاشبہ سے بچنے کا، جس کی برکتیں یہ ظاہر ہوئیں کہ ایسی آمدنی سے پل کر امام صاحبؒ کا فیض چار دانگ عالم میں پھیلا اور قیامت تک پھیلتا رہیگا۔ ان شاء اللہ
آج لوگوں کو شکایت ہے بے برکتی کی، گھریلو حالات خراب ہونے کی، اولاد کے نافرمان ہونے کی، امراض میں پے در پے مبتلا ہونے کی، مگر ان کے حقیقی اسباب پر کوئی غور نہیں کرتا، ان چیزوں کا ایک بڑا سبب ہماری مالی بدعنوانیاں اور دنیا کمانے میں حلال و حرام کی تمیز ختم ہونا بھی ہے، جس کی طرف سنجیدگی سے توجہ دینے کی ضرورت ہے۔

ہمارے رفیق مکرم جناب مولانا کلیم اللہ صاحب قاسمی صالح اور محنتی نوجوان ہیں اور ساتھ میں امت کے لئے دل درد مند بھی رکھتے ہیں اور ماشاء اللہ اپنی ذمہ داریوں کی ادائیگی میں مستعد ہیں، ان کے دینی اور اصلاحی مضامین ماہنامہ ”ندائے شاہی“ میں شائع ہوتے رہتے ہیں۔

زیر نظر مضمون بھی ”ندائے شاہی“ میں قسط وار شائع شدہ ایک مفید مضمون ہے، جس میں آں موصوف نے تاجروں کے لئے نہایت اہم دینی معلومات مرتب کر دی ہیں اور اس کی مستقل رسالہ کی شکل میں اشاعت سے قوی امید ہے کہ افادہ کا دائرہ مزید وسیع ہوگا۔

دعا ہے کہ اللہ تعالیٰ موصوف کی محنت کو قبول فرمائے اور ان سے زیادہ سے زیادہ اپنے دین کی خدمت لے۔ آمین

میں ذاتی طور پر بھی موصوف کو اس رسالہ کی اشاعت پر مبارک باد پیش کرتا ہوں
”اللہ کرے زور قلم اور زیادہ“

احقر محمد سلمان منصور پوری غفرلہ

خادم جامعہ قاسمیہ مدرسہ شاہی مراد آباد

۱۴۱۷/۴/۲۱ھ

تائید و تقریظ:

حضرت مولانا مفتی عبدالرؤف صاحب قاسمی سیتا پوری

مفتی و استاذ حدیث دارالعلوم جامع الہدی مراد آباد

بسم اللہ الرحمن الرحیم

نَحْمَدُهُ وَنُصَلِّي عَلَى رَسُوْلِهِ الْكَرِيْمِ، اَمَّا بَعْدُ!

کسب حلال انسان کی ایک بنیادی ضرورت ہی نہیں؛ بلکہ دینی فرائض کے بعد اللہ تعالیٰ کی طرف سے ایک فریضہ بھی ہے کہ ہر ایک مسلمان حلال روزی کے لئے طلب و جستجو کرے اور پاکیزہ روزی کے طریقوں کی تحصیل کے لئے تگ و دو کرے، ان ذرائع میں سب سے افضل ذریعہ تجارت ہے، خود نبی کریم صلی اللہ علیہ وسلم کا قبل نبوت اس کو اختیار کرنا اور پھر اس کی فضیلت بیان کرنا احادیث سے ثابت ہے، صحابہ میں حضرت ابو بکر صدیق، عمر فاروق، عثمان غنی، عبدالرحمن بن عوف وغیرہ رضی اللہ عنہم کی دینی اولوالعزمیاں اور راہ خدا میں صرف کرنے کے سلسلہ میں ایک دوسرے سے آگے بڑھ جانے کی دلچسپیاں یہ سب تجارت ہی کی کار فرمائیاں تھیں، نیز صوفیاء میں حضرت حسن بصریؒ اور ائمہ میں امام اعظم حضرت ابو حنیفہؒ اپنے بے پناہ علم و فضل کے باوجود بہترین تاجر تھے، حلال تجارت حصول رزق کا ذریعہ ہی نہیں؛ بلکہ مدارج آخرت کی ترقی کا ایک زینہ بھی ہے، میدان محشر میں جن خوش نصیب بندوں کے لئے عرش الہی کے سایہ میں جگہ پانے کی خوش خبری ہے ان میں سے ایک دیانتدار تاجر بھی ہے۔

موجودہ دور میں ضرورت تھی کہ قوم مسلم کو اس کے ماضی سے وابستہ کیا جائے اور تجارت کی اہمیت و خصوصیت سے آگاہ کرایا جائے؛ چنانچہ قابل مبارک باد ہیں

مولانا کلیم اللہ صاحب قاسمی سیتا پوری جو کہ صالحیت اور صلاحیت دونوں کے حامل ہیں انہوں نے یہ رسالہ ترتیب دیا، میں نے اس رسالہ کو جستہ جستہ مقامات سے پڑھا میں سمجھتا ہوں کہ موصوف اپنی کاوش میں کافی حد تک کامیاب ہیں۔

اللہ رب العزت کتاب، صاحب کتاب دونوں کو قبولیت سے نوازے اور دارین کی سعادت سے مالا مال فرمائے۔ آمین فقط

عبدالرؤف سیتا پوری

خادم دارالعلوم جامع الہدی مراد آباد

۱۴۱۷/۲/۲۵ھ

بِسْمِ اللّٰهِ الرَّحْمٰنِ الرَّحِیْمِ

اسلام دین فطرت ہے، اس نے اپنے ماننے والوں کو زندگی کے ہر شعبہ سے متعلق اہم اور مفید ہدایات دی ہیں، جن پر اگر خلوص سے عمل کیا جائے تو نہ صرف معاشرتی اور اجتماعی خرابیوں سے بچا جاسکتا ہے؛ بلکہ خود انسان سچا اطمینان اور سکون حاصل کر سکتا ہے، انہیں ہدایتوں میں سے وہ اسلامی احکامات بھی ہے، جو خرید و فروخت اور تجارت سے متعلق وارد ہوئے ہیں، معاشی اور اقتصادی میدان میں دینی اصول اور تعلیمات پر جسے رہنا اور ظاہری اور دنیوی منفعت کے مقابلہ میں رضاء ایزدی کو طلب کرتے رہنا؛ اگرچہ بڑی آزمائش کی بات ہے؛ لیکن یہ نہایت قابل قدر اور باعث اجر عمل ہے، خرید و فروخت کے یہ احکامات صرف تاجروں اور دوکانداروں کے لئے خاص نہیں ہیں؛ بلکہ یہ ہدایات بلا امتیاز سبھی افراد امت کے لئے ہیں؛ اس لئے کہ تقریباً ہر شخص کو زندگی میں بار بار ضرورت کی چیزیں خریدنے اور کبھی کبھی بیچنے کی نوبت بھی آتی ہے؛ لہذا ضرورت ہے کہ ان نبوی تعلیمات کو مد نظر رکھا جائے اور ان پر عمل کرنے کی کوشش کی جائے۔

کسبِ حلال کی اہمیت

اسلام میں انسانی تخلیق کا بنیادی مقصد اگرچہ معاش نہیں؛ لیکن اسلام انسان کے معاشی مسئلے سے بے فکر بھی نہیں ہے، شریعت اسلامیہ آدمی کو صرف دنیا ہی کا ہو کر رہ جانے سے ممانعت کرتی ہے؛ لیکن کسب دنیا اور تحصیل معاش سے منع نہیں کرتی۔

انسان مسئلہ معاش کو مقصد زندگی نہ بنائے اسلامی اصول و قوانین کے حدود میں رہتے ہوئے جتنا چاہے دنیا کمائے اور دنیا کی چیزوں سے خوب مستفید ہو، اللہ تعالیٰ نے ساری چیزوں کی تخلیق اسی انسان کے لئے کی ہے۔

اللہ تبارک و تعالیٰ کا ارشاد ہے:

هُوَ الَّذِي خَلَقَ لَكُمْ مَا فِي الْأَرْضِ جَمِيعًا. [البقرة: ۲۹]

وہی ہے جس نے تمہارے لئے وہ سب کچھ پیدا کیا جو زمین میں ہے۔

وَلَقَدْ مَكَّنَّاكُمْ فِي الْأَرْضِ وَجَعَلْنَا لَكُمْ فِيهَا مَعَايِشَ. [الاعراف: ۱۰]

ہم نے زمین میں تم کو اقتدار عطا کیا اور تمہارے لئے اس میں زندگی کے اسباب فراہم کئے۔

وَهُوَ الَّذِي سَخَّرَ الْبَحْرَ لَكُمْ لَتَكُلُوا مِنْهُ لَحْمًا طَرِيًّا وَتَسْتَخْرِجُوا مِنْهُ

حَلِيَّةً تَلْبَسُونَهَا وَتَرَى الْفُلْكَ مَوَاجِرَ فِيهِ وَلِتَبْتَغُوا مِنْ فَضْلِهِ. [النحل: ۱۴]

تمہارا حصہ جو دنیا میں ہے اسے بھول نہ جاؤ، وہی خدا جس نے دریا کو اس لئے تمہارے تابع کیا تاکہ اس سے تازہ گوشت (مچھلی) کھاؤ اور اس سے زیور نکالو جسے تم پہنتے ہو اور تم کشتیوں کو دیکھتے ہو کہ پانی کو پھاڑتی ہوئی چلی جا رہی ہیں اور تاکہ تم خدا کے فضل (روزی) کو تلاش کرو۔

فَإِذَا قُضِيَتِ الصَّلَاةُ فَانْتَشِرُوا فِي الْأَرْضِ وَابْتَغُوا مِنْ فَضْلِ اللَّهِ

وَاذْكُرُوا اللَّهَ كَثِيرًا لَعَلَّكُمْ تُفْلِحُونَ. [سورة الجمعة: ۱۰]

جب نماز پوری ہو جائے تو زمین میں پھیل جاؤ اور اللہ کے فضل (روزی) کو تلاش کرو اور اللہ تعالیٰ کو بکثرت یاد کرو تاکہ تم کامیاب رہو۔

حلال کمائی حاصل کرنا فرض ہے

حضرت عبداللہ بن مسعودؓ کہتے ہیں کہ رسول اکرم صلی اللہ علیہ وسلم نے فرمایا: حلال اور پاک روزی کمانا فرض ہے فرائض کے بعد۔ (مشکوٰۃ شریف ۲۳۲۱)

یعنی اپنی اور اپنے اہل و عیال کی معاشی ضروریات کی کفالت کے لئے اپنے دست و بازو کی محنت سے کمانا فرض ہے؛ لیکن اللہ تعالیٰ نے جو فرائض مقرر کئے ہیں جیسے نماز، روزہ، زکوٰۃ، حج وغیرہ پہلے ان کا درجہ ہے، ان فرائض کی ادائیگی کے ساتھ ساتھ حلال روزی کمانا فرض ہے۔

اس حدیث میں کمانے کو فرض قرار دیا گیا ہے۔ یاد رکھنا چاہئے کہ کمائی کرنا فرض بھی ہے اور مستحب بھی، اور اسی طرح مباح بھی ہے اور حرام بھی؛ چنانچہ اتنا کمانا فرض ہے جو کمانے والے اور اس کے اہل و عیال کی معاشی ضروریات کے لئے اور اگر اس کے ذمہ قرض ہو تو اس کی ادائیگی کے لئے کافی ہو جائے اور اس سے زیادہ کمانا مستحب ہے، بشرطیکہ اس نیت کے ساتھ زیادہ کمائے کہ اپنے اور اپنے اہل و عیال کی ضروریات سے جو بچے گا وہ فقراء و مساکین اور اپنے دوسرے مستحق اقرباء پر خرچ کروں گا، اسی طرح ضروریات زندگی سے زیادہ کمانا اس صورت میں مباح ہے؛ جبکہ نیت اپنی شان و شوکت اور اپنے وقار و تمکنت کی حفاظت ہو؛ البتہ محض مال و دولت جمع کر کے فخر و تکبر کے اظہار کے لئے زیادہ کمانا حرام ہے؛ اگرچہ حلال ذرائع ہی سے کیوں نہ کمایا جائے۔ (مستفاد: مظاہر حق ۷۳)

اپنے ہاتھ کی کمائی

حضرت عائشہ صدیقہؓ روایت کرتی ہیں کہ رسول اللہ صلی اللہ علیہ وسلم نے ارشاد

فرمایا: سب سے پاکیزہ کھانا جو تم کھاتے ہو تمہاری کمائی کا ہے۔ (مشکوٰۃ شریف ۲۴۲/۱، بخاری شریف ۲۷۸۱، باب کسب الرجل وعملہ بیدہ)

حضرت مقداد بن معدیکربؓ فرماتے ہیں کہ رسول اللہ صلی اللہ علیہ وسلم نے فرمایا کبھی کسی نے اپنے ہاتھ کی محنت کی روزی سے بہتر کوئی کھانا نہیں کھایا، یہی وجہ ہے کہ اللہ تعالیٰ کے نبی حضرت داؤد علیہ السلام اپنے ہاتھوں کی محنت سے کمائی ہوئی روزی کھاتے تھے۔ (مشکوٰۃ شریف ۲۴۱/۱)

آنحضرت صلی اللہ علیہ وسلم نے مذکورہ بالا ارشاد گرامی کے ذریعہ جہاں یہ اشارہ فرمایا کہ کسب یعنی اپنی روزی خود کمانا انبیاء علیہم السلام کی سنت ہے، جیسا کہ حضرت داؤد علیہ السلام کے عمل سے معلوم ہوا؛ اس لئے تم بھی ان کے طریقوں کو اختیار کرو، وہاں آپ نے اپنی روزی خود اپنی صنعت و حرفت کے ذریعہ کرنے کی ترغیب دلائی؛ اس لئے کہ اس میں بہت سے فائدے ہیں مثلاً جو شخص اپنی صنعت و حرفت سے کماتا ہے نہ صرف یہ کہ خود اسے منافع حاصل ہوتے ہیں؛ بلکہ دوسروں کو بھی اس کی صنعت و حرفت سے فائدہ پہنچتا ہے، ایسا شخص اپنے پیشہ میں مصروف رہنے کی وجہ سے بہت سی بری باتوں اور لہو و لعب سے محفوظ رہتا ہے۔

نیز اپنا کام اپنے ہاتھ سے کرنے سے کسر نفسی بھی پیدا ہوتی ہے؛ اس لئے وہ اپنے نفس کی سرکشی سے بچا رہتا ہے اور سب سے بڑا فائدہ یہ ہے کہ ایسا شخص کسی کا محتاج نہیں رہتا، کسی کے سامنے دست سوال دراز نہیں کرتا اور اسے ایک آبرو مند زندگی حاصل رہتی ہے۔

اولاد کی کمائی کھانا

ایک اور حدیث حضرت عائشہؓ سے مروی ہے کہ رسول اللہ صلی اللہ علیہ وسلم نے فرمایا جو چیز تم کھاتے ہو اس میں سب سے بہتر وہ ہے جو تم اپنے ہاتھوں سے کما کر کھاؤ

اور تمہاری اولاد بھی تمہاری کمائی ہے۔ (ترمذی شریف ۲۵۲۱، باب ماجاء أن الولد یاخذ من مال ولده، نسائی بحوالہ مشکوٰۃ شریف ۲۴۲۱)

ابوداؤد اور دارمی کی ایک روایت کے الفاظ یہ ہیں کہ انسان جو کچھ کھاتا ہے اس میں سب سے بہتر وہ چیز ہے جو اسے اس کی کمائی سے حاصل ہوتی ہے، اور اس کی اولاد بھی اس کی کمائی ہے۔

اولاد کو کمائی اس اعتبار سے کہا گیا ہے کہ وہ ماں باپ کے آپس کے نکاح کے نتیجہ ہی میں پیدا ہوتی ہے، مذکورہ ارشاد گرامی میں اس طرف اشارہ کرنا مقصود ہے کہ ماں باپ خود کمانے کے قابل نہ ہوں تو ان کے لئے اپنی اولاد کی کمائی کھانا جائز ہے ہاں اگر ماں باپ خود دست و بازو کی محنت سے اپنے رزق کی راہیں بنا سکتے ہوں، تو پھر ان کے لئے جائز نہیں ہے کہ اولاد پر بار بنیں؛ البتہ اگر اولاد یہ چاہتی ہو کہ والدین اس کی کمائی کھائیں، تو بہر صورت اولاد کی کمائی کھانا جائز ہوگا۔ (مستفاد: مظاہر حق ۲۳/۳)

بہترین کمائی

حضور صلی اللہ علیہ وسلم نے ارشاد فرمایا: بہترین کمائی ان تاجروں کی ہے، جو جھوٹ نہیں بولتے، امانت میں خیانت نہیں کرتے، وعدہ خلافی نہیں کرتے اور خریدتے وقت اس چیز کی مذمت نہیں کرتے (تاکہ بیچنے والا قیمت کم کر کے دیدے) اور جب (خود) بیچتے ہیں تو (بہت زیادہ) تعریف نہیں کرتے (تاکہ زیادہ نفع ملے) اور اگر ان کے ذمہ کسی کا کچھ (حق) نکلتا ہو تو مال منول نہیں کرتے اور اگر خود ان کا حق کسی کے ذمہ نکلتا ہو تو وہ وصول کرنے میں تنگ نہیں کرتے۔ (مستفاد: الترغیب والترہیب ۵۸۶/۳)

پاکیزہ کمائی

حضرت رافع بن خدیج رضی اللہ عنہ روای ہیں کہ رسول مقبول صلی اللہ علیہ وسلم سے معلوم کیا گیا کہ سب سے زیادہ پاکیزہ کمائی کونسی ہے؟ آپ صلی اللہ علیہ وسلم نے فرمایا کہ انسان کا اپنے ہاتھ سے کوئی کام کرنا اور ہر وہ تجارت جو مقبول ہو (یعنی شرعی اصول و قوانین کے مطابق ہو) (مشکوٰۃ شریف ۲۴۲/۱)

آپ کے اس ارشاد کا حاصل یہ ہے کہ سب سے بہتر تو وہ کسب و پیشہ ہے، جس میں انسان کو اپنے ہاتھوں سے محنت کرنی پڑتی ہو اور اگر کوئی شخص ہاتھوں کی محنت والا کسب اختیار نہ کر سکے تو پھر ایسی تجارت کے ذریعہ اپنی حلال روزی پیدا کرے جس میں دیانت و امانت کی روح بہر صورت کارفرما ہے؛ کیونکہ ایسی تجارت بھی پاک اور حلال کسب (کمائی) ہے۔

مسلمانوں کے لئے معاشی استحکام ضروری

اس دور میں مسلمانوں کے لئے معاشی و اقتصادی استحکام بیکار ضروری ہے؛ تاکہ ان سازشوں کا قلع قمع کیا جاسکے جو اس راہ سے مسلمانوں کے خلاف کی جا رہی ہیں یقیناً مال و دولت کے بارے میں قرآن کریم نے متاع الغرور (دھوکہ کا سامان) فتنہ (آزمائش) اور عدو (دشمن) کے الفاظ استعمال کئے ہیں؛ لیکن یہ اسی وقت ہے جب آخرت کو پس پشت ڈال کر فکر معاش کو ہی اصل بنالیا جائے اور حصول دولت کے جائز و ناجائز طریقوں کے مابین کوئی خط امتیاز نہ ہو، ورنہ جائز حدود میں رہتے ہوئے مال و زر کی تحصیل اور غربت و ناداری سے چھٹکارا پانے کی کوشش مذموم نہیں محمود ہے،

مسلمانوں کی موجودہ معاشی و اقتصادی حالات کے لئے حضرت سفیان ثوریؒ کا درج ذیل اثر بہت اہمیت رکھتا ہے۔

دولت مومن کے لئے ڈھال ہے

حضرت سفیان ثوریؒ فرماتے ہیں: کہ گذشتہ زمانہ میں مال کو برا سمجھا جاتا تھا (کیونکہ اس زمانہ کے لوگوں میں زہد و قناعت پسندی بہت زیادہ تھی، علاوہ ازیں اس وقت کے بادشاہوں، حاکموں کی طرف سے اپنی رعایا کی بنیادی ضرورتوں کی فراہمی کا خاص انتظام ہوتا تھا، اور لوگ بلا کسی سعی و کوشش کے اور بغیر کسی الجھن و پریشانی کے گھر بیٹھے قوت لایموت حاصل کر لیتے تھے؛) اس لئے روپیہ پیسہ کمانے اور مال و دولت حاصل کرنے کو برا سمجھا جاتا تھا) لیکن جہاں تک اس زمانہ کا تعلق ہے تو اب مال و دولت مسلمانوں کی ڈھال ہے (کیونکہ آج کل کے لوگوں میں زہد و قناعت کے جذبات مضحل ہو گئے ہیں اور ضروریات زندگی کی احتیاج کا بہت زیادہ غلبہ ہو گیا ہے؛ علاوہ ازیں اب سلاطین و امراء اور حکومتوں کی طرف سے لوگوں کی کفالت کا کوئی نظم بھی باقی نہیں رہا ہے، نتیجہ کے طور پر اگر کوئی شخص کسب و محنت کر کے مال حاصل نہ کرے تو اس کو اپنی ضروریات زندگی کی فراہمی کے لئے ان لوگوں کے آگے ہاتھ پھیلانا پڑتا ہے، جو مالی و اخلاقی مدد و اعانت سے زیادہ ذلیل و خوار کرتے ہیں، اس صورت حال میں حلال مال مومن کے لئے بہت بڑی ڈھال ہے، جس کے ذریعہ وہ نہ صرف حرام و مشتبہ معاملات میں پڑنے سے بچتا ہے؛ بلکہ دنیا دار امراء اور ظالموں کی مصاحبت و حاشیہ نشینی کی ذلت و خواری سے بھی اپنے آپ کو محفوظ رکھتا ہے)

آگے حضرت سفیان ثوریؒ نے یہ بھی فرمایا: اگر (ہم لوگوں کے پاس) یہ درہم و دینار اور روپیہ پیسہ نہ ہوتے تو یہ (آج کے سلاطین و امراء ہمیں ذلیل و پامال کر ڈالتے) نیز انہوں نے فرمایا: کسی شخص کے پاس اگر تھوڑا ہی مال ہو تو اس کو چاہئے کہ وہ اس کی اصلاح کرے (یعنی اس تھوڑے سے مال کو یوں ہی ضائع نہ ہونے دے؛ بلکہ تدبیر و ہنرمندی کے ساتھ اس کو کسی تجارت وغیرہ میں لگا کر بڑھانے کی سعی کرے یا اس کو بہت کفایت و قناعت کے ساتھ خرچ کرے تاکہ جلدی ختم نہ ہو جائے) کیونکہ ہمارا زمانہ ایسا ہے کہ اس میں اگر کوئی محتاج و مفلس ہوگا تو (دنیا حاصل کرنے کی خاطر) اپنے دین کو اپنے ہاتھ سے کھونے والا سب سے پہلا شخص وہی ہوگا، حضرت سفیان ثوریؒ کا ایک قول یہ بھی ہے کہ حلال مال اسراف کا روادار نہیں ہوتا۔ (شرح السنۃ، مشکوٰۃ شریف ۲/۴۵۱)

حضرت سفیان ثوریؒ نے جس عہد میں مسلمانوں کو یہ مشورے دیئے تھے، وہ آج سے بہت زیادہ اچھا عہد تھا اسلامی خلافت و امارت کا زمانہ تھا مسلمانوں کے لئے اقتصادی و معاشی زندگی کے لئے وہ خطرات بالکل نہیں تھے جو آج ہیں اور نہ مسلمانوں کے سامنے وہ بدترین داخلی و خارجی مسائل تھے، جو آج منہ پھاڑے کھڑے ہیں نہ وہ خفیہ پالیسیاں اور ریشہ دوانیاں تھیں، جن سے آج مسلمان دوچار ہیں؛ لہذا کل کے مقابلہ میں آج اس مشورہ پر عمل کرنے کی زیادہ ضرورت ہے۔

کسب معاش میں اعتدال

جہاں آپ نے کسب حلال کی تلقین فرمائی ہے، اس کو سراہا ہے اور حوصلہ افزائی فرمائی ہے وہیں یہ بھی ہدایت دی ہے کہ اس میں اعتدال اور میانہ روی اختیار کی جائے، حقیقت یہ ہے کہ دولت کی حرص اور طمع بعض اوقات انسان کے ذہن و دماغ پر جنون

و آسیب کی طرح سوار ہو جاتی ہے اور وہ اس میں ایسا اندھا ہو جاتا ہے کہ حلال و حرام کی ساری حدوں کو پھلانگ جاتا ہے، تہذیب و اخلاق کی دیواروں کو ڈھا دیتا ہے اور خدا فراموشی اور خود فراموشی میں مبتلا ہو جاتا ہے۔

آپ ﷺ نے فرمایا کہ: دولت مال کی کثرت کا نام نہیں؛ بلکہ قلب کے استغناء کا نام ہے، جو کچھ مقدر میں ہے وہ مل کر رہے گا؛ اس لئے طلب معاش میں اعتدال سے کام لو، ”فَاجْمِلُوا فِي الطَّلَبِ“ (مجمع الزوائد، کتاب الاکتساب فی طلب الرزق ۱/۴۷) غزوہ تبوک کے موقع سے آپ ﷺ نے خطبہ دیتے ہوئے خصوصیت سے اس کی تلقین فرمائی اور فرمایا جیسے موت انسان تک پہنچ کر رہتی ہے، اسی طرح رزق انسان تک پہنچ کر رہتا ہے۔ (مجمع الزوائد، کتاب الاکتساب فی طلب الرزق ۱/۴۷)

اسی لئے قرآن مجید نے ایسے لوگوں کی تعریف کی ہے جن کے لئے تجارت اور کاروبار دنیا نماز و زکوٰۃ اور ذکر الہی کے لئے رکاوٹ نہیں بنتی تھی۔

رِجَالٌ لَا تُلْهِهِمْ تِجَارَةٌ وَلَا بَيْعٌ عَنْ ذِكْرِ اللَّهِ وَإِقَامِ الصَّلَاةِ وَإِيتَاءِ الزَّكَاةِ. [سورة النور: ۳۷]

اور اسی لئے حدیثوں میں بازار کو خراب جگہ قرار دیا گیا ہے۔ ”أبْغَضُ الْبَقَاعِ إِلَى اللَّهِ الْأَسْوَاقُ“۔ (تخریج عراقی علی حدیث احیاء ۸۶/۲)

کسب معاش میں اعتدال یہ ہے کہ فرائض و واجبات سے غفلت نہ ہو، حرام اور ممنوع طریقوں کا ارتکاب نہ ہو، حسد اور رقابت کی آگ سے اپنے سینوں کو نہ جلانے۔ اور دین و آخرت کی فکر کے بجائے صرف طلب دنیا کو اپنی تمام فکر اور عمل کا مقصود و مطلوب نہ بنائے۔

اللَّهُمَّ لَا تَجْعَلِ الدُّنْيَا أَكْبَرَ هَمِّنَا.

تجارت عبادت میں خلل انداز نہ ہو

تجارت کی ان صورتوں میں کہ شریعت نے ان سے منع کیا ہے، یہ بھی ہے کہ وہ خالص عبادت میں خلل کا باعث بنتی ہو، قرآن مجید نے جمعہ کے بارے میں خصوصیت سے تاکید کی کہ جب اذان جمعہ ہو جائے تو نماز کے لئے دوڑ پڑو۔

إِذَا نُودِيَ لِلصَّلَاةِ مِنْ يَوْمِ الْجُمُعَةِ فَاسْعَوْا إِلَىٰ ذِكْرِ اللَّهِ وَذَرُوا الْبَيْعَ. [سورة الجمعة: ۹]

جمعہ کے لئے چوں کہ زیادہ وقت مطلوب ہوتا ہے اور نماز کے علاوہ خطبہ بھی ہوتا ہے، اس لئے خاص اہتمام سے توجہ دلائی گئی، ورنہ ہر نماز اور عبادت کے لئے یہی حکم ہے۔

اسی طرح مساجد خالصۃ اللہ کے ذکر، دین کی دعوت و تذکیر اور عبادت کی جگہ ہے، یہاں خرید و فروخت میں اندیشہ ہے کہ دوسروں کی نماز اور عبادت میں خلل نہ پیدا ہو جائے اس لئے مسجدوں میں خرید و فروخت کو روکا گیا، آپ ﷺ نے ارشاد فرمایا کہ کسی کو مسجد میں فروخت کرتے یا خرید کرتے ہوئے دیکھو تو کہہ دو کہ خدا تمہاری تجارت کو نفع سے محروم کر دے۔ لَا أُزْبَحَ اللَّهُ تِجَارَتَكَ۔

نماز کے وقت صحابہ کرام کی حالت

حضرات صحابہ کرام رضی اللہ عنہم نماز کے وقت فوراً کاروبار بند کر کے اللہ کی عبادت کے لئے مسجدوں کی طرف چل پڑتے تھے، اللہ کے ذکر اور نماز کے مقابلہ میں وہ کسی بڑے سے بڑے دنیوی فائدہ کا بھی خیال نہیں کرتے تھے، ان کی اس صفت کو اللہ تعالیٰ نے قرآن مقدس میں اس طرح بیان فرمایا ہے:

رِجَالٌ لَا تُلْهِهِمْ تِجَارَةٌ وَلَا بَيْعٌ عَنْ ذِكْرِ اللَّهِ وَإِقَامِ الصَّلَاةِ وَإِيتَاءِ
الزَّكَاةِ يَخَافُونَ يَوْمًا تَتَقَلَّبُ فِيهِ الْقُلُوبُ وَلَا بَصَارًا. [سورة النور: ۳۷]

وہ مرد کہ نہیں غافل ہوتے سودا کرنے میں اور بیچنے میں اللہ کی یاد سے اور نماز قائم کرنے سے اور زکوٰۃ دینے سے ڈرتے رہتے ہیں، اس دن سے جس میں الٹ جائیں گے دل اور آنکھیں۔

حضرت عبداللہ بن عمرؓ نے فرمایا: کہ یہ آیت بازار والوں کے بارے میں نازل ہوئی ہے اور ان کے صاحب زادے حضرت سالمؓ فرماتے ہیں کہ ایک روز حضرت عبداللہ بن عمرؓ بازار سے گزرے تو نماز کا وقت ہو گیا تھا، لوگوں کو دیکھا کہ دوکانیں بند کر کے مسجد کی طرف جا رہے ہیں تو فرمایا کہ انہی لوگوں کے بارے میں قرآن کا یہ ارشاد ہے:

قَالَ اللَّهُ تَبَارَكَ وَتَعَالَى: رِجَالٌ لَا تُلْهِهِمْ تِجَارَةٌ وَلَا بَيْعٌ عَنْ
ذِكْرِ اللَّهِ. [سورة النور: ۳۷]

عہد رسالت میں دو صحابی تھے، ایک تجارت کرتے تھے اور دوسرے صنعت و حرفت یعنی لوہار کا کام کرتے تھے، اور تلواریں بنا کر بیچتے تھے، پہلے صحابی کی تجارت کا حال یہ تھا کہ اگر سودا تولنے کے وقت اذان کی آواز کان میں پڑ جاتی تو وہیں ترازو کو بیچ کر نماز کے لئے کھڑے ہو جاتے تھے۔ دوسرے بزرگ کا یہ عالم تھا کہ اگر گرم لوہے پر ہتھوڑے کی ضرب لگا رہے ہیں اور کان میں اذان کی آواز آگئی تو اگر ہتھوڑا مونڈھے پر اٹھائے ہوئے ہیں تو وہیں مونڈھے کے پیچھے ہتھوڑا ڈال کر نماز کو چل دیتے تھے، اٹھائے ہوئے ہتھوڑے کی ضرب سے کام لینا بھی گوارا نہ تھا، ان کی مدح میں یہ آیت نازل ہوئی۔

(قرطبی، بحوالہ معارف القرآن ۶/۴۳۰)

حرام کمائی کھانے پر وعید

حضرت ابو بکر صدیقؓ کہتے ہیں محمد رسول اللہ صلی اللہ علیہ وسلم نے فرمایا: جس بدن نے حرام مال سے پرورش پائی ہوگی وہ جنت میں داخل نہیں ہوگا۔ (مشکوٰۃ شریف ۲۴۳/۱)

حضرت جابر رضی اللہ عنہ سے مروی ہے کہ رسول اللہ صلی اللہ علیہ وسلم نے فرمایا: جس (انسانی) گوشت نے حرام آمدنی سے نشوونما پائی وہ (بغیر سزا بھگتے) جنت میں داخل نہیں ہوگا۔ (مشکوٰۃ شریف ۲۴۲/۱)

اسی حدیث میں آگے فرمایا گیا:

وَكُلُّ لَحْمٍ نَبَتَ مِنَ الشَّجَرِ كَانَتْ النَّارُ أُولَىٰ بِهِ.

اور جو گوشت (جسم) مال حرام سے نشوونما پائے وہ دوزخ کی آگ ہی کے لائق ہے۔

(مشکوٰۃ شریف ۲۴۲/۱)

ترغیب وترہیب کی ایک طویل حدیث میں ہے کہ حضرت سعد بن ابی وقاصؓ نے حضور صلی اللہ علیہ وسلم سے عرض کیا: یا رسول اللہ صلی اللہ علیہ وسلم دعا فرما دیجئے کہ اللہ تعالیٰ مجھے مستجاب الدعوات بنادے تو حضور صلی اللہ علیہ وسلم نے فرمایا: اے سعد! اپنا کھانا پاک اور حلال بنا لو مستجاب الدعوات بن جاؤ گے، اور قسم ہے اس پاک ذات کی جس کے قبضہ میں محمد صلی اللہ علیہ وسلم کی جان ہے، بندہ حرام لقمہ اپنے پیٹ میں ڈال لیتا ہے تو اس کا چالیس دن تک کوئی عمل قبول نہیں کیا جاتا۔ (الترغیب والترہیب ۵۳۵/۲)

حضرت ابن عمر رضی اللہ عنہ سے روایت ہے کہ اگر کوئی شخص ایک کپڑا دس درہم میں خریدے اور اس میں ایک درہم حرام مال کا ہو تو اللہ تعالیٰ اس وقت تک اس شخص کی نماز قبول نہیں کرے گا؛ جب تک اس کے جسم پر وہ کپڑا ہوگا۔ (الترغیب والترہیب ۵۳۶/۲)

اس حدیث کو بیان کرنے کے بعد حضرت ابن عمر رضی اللہ عنہ نے اپنی شہادت کی دونوں انگلیاں اپنے کانوں میں ڈالیں اور فرمایا کہ یہ دونوں کان بہرے ہو جائیں اگر میں نے یہ رسول اکرم صلی اللہ علیہ وسلم کو فرماتے ہوئے نہ سنا ہو۔ (مشکوٰۃ شریف ۱/۲۴۳)

حضرت ابو ہریرہ رضی اللہ عنہ راوی ہیں کہ رسول کریم صلی اللہ علیہ وسلم نے فرمایا: اللہ تعالیٰ (تمام کمی اور عیوب سے) پاک ہے اس پاک ذات کی بارگاہ میں صرف وہی (صدقات و اعمال) مقبول ہوتے ہیں جو (شرعی عیوب اور نیت کے فساد سے) پاک ہوں۔ اللہ تعالیٰ نے جس چیز (یعنی حلال مال کھانے اور اچھے اعمال) کا حکم اپنے رسولوں کو دیا ہے، اسی چیز کا حکم تمام مومنین کو بھی دیا ہے؛ چنانچہ اللہ تعالیٰ کا ارشاد ہے:

يَا أَيُّهَا الرُّسُلُ كُلُوا مِنَ الطَّيِّبَاتِ وَاعْمَلُوا صَالِحًا إِنِّي بِمَا تَعْمَلُونَ عَلِيمٌ. [المؤمنون: ۳۷]

اے رسولو! حلال روزی کھاؤ اور اچھے اعمال کرو۔

نیز اللہ تعالیٰ نے فرمایا:

وَكُلُوا مِمَّا رَزَقَكُمُ اللَّهُ حَلَالًا طَيِّبًا وَاتَّقُوا اللَّهَ الَّذِي أَنْتُمْ بِهِ مُؤْمِنُونَ. [المائدة: ۸۸]

اے مومنو! تم صرف وہی پاک و حلال رزق کھاؤ جو ہم نے تمہیں عطا کیا ہے۔

پھر آپ ﷺ نے (بطور مثال) ایک شخص کا حال ذکر کیا کہ وہ طول طویل سفر اختیار کرتا ہے پر آگندہ بال اور غبار آلودہ ہاتھوں کو آسمان کی طرف اٹھاتا ہے اور کہتا ہے: اے میرے رب! اے میرے رب! (یعنی اپنے مقاصد کے لئے دعا مانگتا ہے) حالانکہ کھانا اس کا حرام، لباس اس کا حرام، شروع سے اب تک اس کی پرورش حرام ہی (غذاؤں) سے ہوئی، پھر کیونکر اس کی دعا قبول کی جائے۔ (مشکوٰۃ شریف ۱/۲۴۱)

معاملات میں نرمی کرنا

باہمی لین دین اور خرید و فروخت میں نرمی و مسامحت اختیار کرنا معاشرتی تعلقات کے استحکام اور آپس کے تعاون و ہمدردی کے نقطہ نظر سے انتہائی ضروری ہے، اس سے متعلق حضور ﷺ کے ارشادات ملاحظہ ہوں:

حضرت جابرؓ راوی ہیں: کہ رسول کریم ﷺ نے فرمایا: اللہ تعالیٰ اس شخص پر رحمت نازل فرمائے جو خرید و فروخت اور تقاضہ کرنے میں نرمی اور خوش اخلاقی سے کام لیتا ہو۔
(بخاری ۲۷۸۸/۲، رقم: ۲۰۲۹، مشکوٰۃ شریف ۲۴۳۱)

حضرت حذیفہؓ فرماتے ہیں کہ رسول اللہ صلی اللہ علیہ وسلم نے فرمایا تم سے پہلے گزرے ہوئے لوگوں (یعنی گذشتہ امتوں میں) سے ایک شخص کا واقعہ ہے جب اس کے پاس موت کا فرشتہ اس کی روح قبض کرنے آیا تو اس سے پوچھا گیا کہ ”کیا تو نے کوئی نیک کام کیا ہے اس نے کہا مجھے یاد نہیں ہے“ (کہ میں نے کوئی نیک کام کیا ہو) اس سے پھر کہا گیا کہ ”اچھی طرح سوچ لے“ اس نے کہا کہ قطعاً یاد نہیں آ رہا ہے (ہاں اتنا ضرور جانتا ہوں کہ) میں دنیا میں جب لوگوں سے (خرید و فروخت کے) معاملات کیا کرتا تھا تو تقاضہ کے وقت (یعنی مطالبات کی وصولی کے وقت) ان پر احسان کیا کرتا تھا بایں طور کہ مستطیع لوگوں کو تو مہلت دے دیتا تھا اور جو نادار ہوتے ان کو معاف کر دیتا تھا (یعنی اپنے مطالبات کا بعض حصہ یا پورا مطالبہ ان کے لئے معاف کر دیتا تھا) چنانچہ اللہ تعالیٰ نے (اس کے اسی عمل سے خوش ہو کر) اس کو جنت میں داخل کر دیا۔ (بخاری ۲۷۸۸/۲، رقم: ۲۰۳۰)

اور مسلم کی ایک اور روایت میں جو عقبہ ابن عامر اور ابو مسعود انصاریؓ نے اسی کے مثل

(یعنی کچھ الفاظ کی کمی بیشی کے ساتھ) نقل کی ہے یہ الفاظ ہیں کہ (جب اس شخص نے اپنا یہ عمل بیان کیا) تو اللہ تعالیٰ نے فرمایا کہ میں اس کا (یعنی معاف کرنے کا) حق تجھ سے زیادہ رکھتا ہوں (اور پھر فرشتوں سے کہا کہ) میرے اس بندہ سے درگزر کرو۔ (مسلم شریف ۱۸۷۲)

ان احادیث سے یہ بات معلوم ہوئی کہ مطالبات کی وصولی میں مستطیع کو مہلت دینا اور نادار شخص کو معاف کر دینا بڑے ثواب کی چیز ہے۔

خرید و فروخت میں قسمیں کھانا

حضرت قتادہؓ راوی ہیں کہ رسول کو نبین صلی اللہ علیہ وسلم نے فرمایا: اپنی تجارتی زندگی میں زیادہ قسمیں کھانے سے پرہیز کرو؛ کیونکہ تجارتی معاملات میں زیادہ قسمیں کھانا (پہلے تو) کاروبار کو رواج دیتا ہے، مگر پھر برکت کو کھود دیتا ہے۔ (مسلم ۳۲۲۲، مشکوٰۃ شریف ۲۴۳۱)

مذکورہ حدیث شریف کا مطلب یہ ہے کہ اگرچہ تجارتی معاملات میں زیادہ قسمیں کھانے کی وجہ سے وقتی طور پر کاروبار میں وسعت ہوتی ہے لوگ قسم پر اعتبار کر کے زیادہ خریداری کی طرف مائل ہوتے ہیں؛ لیکن انجام کے اعتبار سے زیادہ قسمیں کاروبار میں خیر و برکت کو ختم کر دیتی ہیں؛ اس لئے کہ جب زیادہ قسمیں کھائے گا تو ان میں جھوٹی قسمیں بھی ہوں گی جس کا نتیجہ یہ ہوگا کہ باطنی طور پر اس کی تجارت سے خیر و برکت کی روح نکل جائے گی دوسرے اس کا اعتبار آہستہ آہستہ اٹھنے لگے گا اور لوگ اس سے لین دین کرنے میں تامل کرنے لگیں گے۔

تاجر لوگ صدقہ کیا کریں

قیس بن غرزہ (جو سوداگری کرتے تھے) کہتے ہیں کہ رسول اللہ صلی اللہ علیہ وسلم

کے زمانے میں ہم لوگوں کو (سودا گروں کو) ساسرہ کہا جاتا تھا (ایک دن نبی کریم صلی اللہ علیہ وسلم کا گذر ہماری طرف ہوا تو آپ ﷺ نے ہمارے طبقہ کو ایسا نام عطا کیا جو ہمارے پہلے نام سے کہیں بہتر ہے آپ ﷺ نے فرمایا: اے طبقہ تجار! تجارت میں اکثر بے فائدہ لغو باتیں اور (بہت زیادہ) قسم (یا کبھی کبھی جھوٹی قسم) کھانے کی صورتیں پیش آتی رہتی ہیں؛ اس لئے تم تجارت کو صدقہ و خیرات کے ساتھ ملائے رکھو۔ (ابوداؤد ۲۵۷۲، ابن ماجہ ۱۵۵، مشکوٰۃ شریف ۲۴۳۱)

مذکورہ حدیث شریف میں ”تجارت کو صدقہ و خیرات کے ساتھ ملائے رکھو“ کا مطلب یہ ہے کہ تجارتی زندگی میں عام طور پر بے فائدہ باتیں اور جھوٹی سچی قسموں کا صدور ہوتا رہتا ہے اور یہ دونوں ہی چیزیں پروردگار کے غضب و غصہ کا باعث ہیں؛ اس لئے تم ان دونوں چیزوں کے کفارہ کے طور پر اپنا کچھ مال صدقہ و خیرات کرتے رہا کرو؛ کیونکہ صدقہ و خیرات اللہ تعالیٰ کے غضب و غصہ کو دور کرتا ہے۔ (مظاہر حق ۴۰/۳)

تاجر لوگ ڈریں

حضرت عبید بن رفاعہ (تابعی) اپنے والد محترم حضرت رفاعہ بن رافع النصارئؓ (صحابی) سے اور وہ نبی اکرم صلی اللہ علیہ وسلم سے نقل کرتے ہیں کہ آپ ﷺ نے فرمایا: قیامت کے دن تاجر لوگوں کا حشر فاجروں (دروغ گو اور نافرمان لوگوں) کے ساتھ ہوگا ہاں (وہ تاجر اس سے مستثنیٰ ہوں گے) جنہوں نے پرہیزگاری اختیار کی (یعنی جھوٹ خیانت و فریب دہی وغیرہ میں مبتلا نہ ہوئے) اور نیکی کی (یعنی اپنے تجارتی معاملات میں لوگوں کے ساتھ اچھا سلوک کیا اور عبادت خداوندی میں کاہلی و سستی نہ کی) اور سچ پر قائم رہے۔ (تو جنت کے مستحق ہوں گے)۔ (ابن ماجہ: ۱۵۵، مشکوٰۃ شریف ۲۴۳۱)

حضرت ابوذر رضی اللہ عنہ نبی کریم ﷺ سے نقل کرتے ہیں کہ آپ ﷺ نے فرمایا تین شخص ہیں کہ اللہ تعالیٰ قیامت کے دن نہ تو ان سے (مہربانی و عنایت کا) کلام کرے گا نہ (بنظر رحمت و عنایت) ان کی طرف دیکھے گا اور نہ ان کو (گناہوں سے) پاک کرے گا اور ان تینوں کے لئے دردناک عذاب ہے۔ ابوذرؓ نے پوچھا: یا رسول اللہ خیر و بھلائی سے محروم اور اس ٹوٹے اور خسارے میں رہنے والے وہ کون شخص ہیں؟ آپ ﷺ نے فرمایا ایک تو ٹخنوں سے نیچے پانچ لٹکانے والا دوسرا (کسی کو کوئی چیز دے کر) احسان جتانے والا، تیسرا جھوٹی قسمیں کھا کر اپنی تجارت بڑھانے والا۔ (ترمذی شریف ۲۳۰۱)

مسائل تجارت کا جاننا ضروری

اسی طرح ایک اہم بات یہ ہے کہ ہر تاجر کے لئے مسائل تجارت کا جاننا اسی طرح ضروری ہے، جس طرح ایک نمازی کے لئے نماز کے مسائل کا جاننا ضروری ہوتا ہے، چنانچہ اس سلسلہ میں حضرات صحابہ کرام اور فقہاء اسلام کے چند اقوال نقل کئے جاتے ہیں۔

حضرت اقدس شیخ الحدیث مولانا زکریا صاحبؒ اپنی کتاب فضائل تجارت میں لکھتے ہیں، کہ حضرت امام غزالیؒ نے احیاء العلوم ص: ۶۴۲، میں مستقل باب کے تحت بیان فرمایا ہے کہ بیع اور شراء کے ذریعہ مال حاصل کرنے کے مسائل کا سیکھنا ہر مسلمان پر واجب ہے، جو اس مشغلہ میں لگا ہوا ہو، کیونکہ علم طلب کرنا ہر مسلمان پر فرض ہے اور اس سے ان تمام مشاغل کا علم طلب کرنا مراد ہے، مشغلہ رکھنے والوں کو جن مسائل کی حاجت ہو اور کسب کرنے والا کسب کے مسائل جاننے کا محتاج ہے اور جب اس سلسلہ کے مسائل جان لے گا، تو معاملات کو فاسد کرنے والی چیزوں سے واقف ہو جائے گا، لہذا اس سے بچے گا

اور ایسے شاذ و نادر مسائل جو باعث اشکال ہوں گے ان کے ہوتے ہوئے معاملہ کرنے میں سوال کر کے علم حاصل کرنے تک توقف کرے گا، کیونکہ جب کوئی شخص معاملات کو فاسد کرنے والے امور کو اجمالی طور پر نہ جانے تو اسے یہ معلوم نہیں ہو سکتا کہ میں کس کے بارے میں توقف کروں اور سوال کر کے اس کو جانوں۔

اگر کوئی شخص یہ کہے کہ میں پیشگی علم حاصل نہیں کرتا اس وقت تک کام کرتا رہوں گا جب تک کوئی واقعہ پیش نہ آجائے، جب کوئی واقعہ پیش آئے گا تو معلوم کر لوں گا، تو اس شخص کو یہ جواب دیا جائے گا کہ جب تو اجمالی طور پر معاملات کو فاسد کرنے والی چیزوں کو نہ جانے گا، تو تجھے کیسے پتہ چلے گا کہ مجھے فلاں موقعہ پر معلوم کرنا چاہئے جسے اجمالی علم بھی نہ ہو وہ برابر تصرفات کرتا رہے گا اور ان کو صحیح سمجھتا رہے گا، لہذا علم تجارت سے اولاً اس قدر جاننا ضروری ہے کہ جس سے جائز و ناجائز میں تمیز ہو اور یہ پتہ چل سکے کہ کون سا معاملہ وضاحت کے ساتھ جائز اور صحیح ہے اور کس میں اشکال ہے۔
(فضائل تجارت ص: ۷۷-۷۸)

اور الترتیب الاداریہ: ۱۶/۲، میں بھی ایک باب قائم کیا ہے کہ شروع زمانہ اسلام میں اس وقت تک لوگ بیع و شراء نہیں کرتے تھے، جب تک کہ اس کے احکام اور آداب کو نہ سیکھ لیتے تھے، اور یہ کہ خرید و فروخت میں سود سے کیسے بچیں گے، چنانچہ اس باب کے تحت آگے تحریر فرماتے ہیں:

امام شافعیؒ نے الرسالہ میں اور امام غزالیؒ نے احیاء العلوم میں اس بات پر اجماع نقل کیا ہے کہ کسی مکلف کے لئے یہ جائز نہیں کہ کسی معاملہ پر اقدام کرے یہاں تک کہ یہ نہ جان لے کہ اللہ تعالیٰ کا حکم اس میں کیا ہے، اور امام قرانی ماکلیؒ نے کتاب الفروق میں فرمایا ہے کہ جو خرید و فروخت کا کام کرے اس کے ذمہ یہ ضروری ہے کہ یہ

سیکھے کہ اس میں اللہ تعالیٰ نے کیا چیز مشروع فرمائی ہے، اور جو اجارہ داری کرے اس کے ذمہ ہے کہ اجارہ کے احکام کو جانے اور جو قرض کے لین دین کا معاملہ کرے اس کے ذمہ ضروری ہے کہ اس کے بارے میں اللہ تعالیٰ کے احکام کو سیکھے اور جو نماز پڑھے اس کے ذمہ اس نماز کے احکام جاننے ضروری ہیں اور اس قاعدہ پر قرآن مقدس کی وہ آیت دلالت کرتی ہے، جس میں اللہ تعالیٰ نے حضرت نوح علیہ السلام پر عتاب فرمایا تھا، اور اس کے جواب میں حضرت نوح علیہ السلام نے فرمایا ”إِنِّي أَعُوذُ بِكَ أَنْ أَسْأَلَكَ مَا لَيْسَ لِي بِهِ عِلْمٌ (سورة هود: ۴۷)“، یعنی جس سوال کے جواز کا علم نہیں اس سے پناہ چاہتا ہوں، کیونکہ حضرت نوح علیہ السلام کو اس بات پر عتاب کیا گیا کہ وہ اپنے لڑکے کے بارے میں سوال کر بیٹھے کہ (طوفان کے وقت) اس کو بھی کشتی میں لے لیں، (تاکہ وہ غرق آبی سے بچا رہے) اور یہ بات پہلے نہ معلوم کر سکے کہ یہ طلب ٹھیک بھی ہے یا نہیں تو اللہ تعالیٰ کا یہ عتاب اور حضرت نوح علیہ السلام کا یہ جواب دونوں اس بات پر دال ہیں کہ کسی کام کے شروع کرنے سے پہلے اس کے جواز اور عدم جواز اور متعلقہ احکام کا جاننا ضروری ہے۔

دوسری آیت میں ہے:

وَلَا تَقْفُ مَا لَيْسَ لَكَ بِهِ عِلْمٌ. [سورة بني اسرائيل: ۳۶]

جس بات کی تحقیق نہ ہو اس پر عمل درآمد مت کیا کرو۔ (فضائل تجارت ص: ۷۹)

اس آیت کریمہ میں اللہ جل شانہ نے اپنے نبی کو غیر معلوم کے اتباع سے

منع کیا ہے، لہذا کسی کام کو شروع کرنا اس وقت تک جائز نہیں جب تک اس کام کا

علم نہ ہو جائے، معلوم ہوا کہ علم حاصل کرنا ہر حال میں ضروری ہے، چنانچہ حضور اقدس

صلی اللہ علیہ وسلم کا ارشاد ہے: ”طَلَبُ الْعِلْمِ فَرِيضَةٌ عَلَى كُلِّ مُسْلِمٍ“

ہر مسلمان پر علم سیکھنا ضروری ہے۔

حضرت امام شافعیؒ نے فرمایا کہ طلب علم دو طرح پر ہے، ایک فرض عین، دوسرا فرض کفایہ، فرض عین تو ہر وہ علم ہے جس سے واسطہ پڑے، اس کے علاوہ کا علم فرض کفایہ ہے۔

اور کتاب ”الروحة المشتبکہ“ میں ہے کہ حضرت عمرؓ نے فرمایا کہ یہ عجمی (جہلاء) لوگ ہم لوگوں میں اس وقت تک داخل نہ ہوں جب تک خرید و فروخت کے احکام کو نہ جان لیں اور اس کی اصلیت بھی حضور اقدس صلی اللہ علیہ وسلم کے فعل سے ملتی ہے، کیونکہ آپ بھی ہر اس شخص کو جو کوئی کام کرنا چاہتا تھا اس کے احکام اور ضروریات سکھایا کرتے تھے۔ (فضائل تجارت ص: ۸۰-۸۹)

اور مجاہدیؒ نے شرح مختصر ابن ابی جرہ میں لکھا ہے کہ ہمارے علماء کا قول ہے کہ جو خرید و فروخت کے احکام نہ جانتا ہو اس کے لئے خرید و فروخت کا معاملہ کرنا اور بازار میں بیٹھنا جائز نہیں، اور جو یہ کرنا چاہے اس پر بہت ضروری ہے کہ پہلے اس کے احکام کو سیکھے اور اس پر اجماع بھی نقل کیا ہے اور یہی امام مالکؒ نے ”کتاب القراض“ میں فرمایا ہے، اور مدونہ میں فرمایا ہے کہ میرے نزدیک لین دین کا معاملہ کرنا اس شخص کے لئے درست نہیں جو (اپنی جہالت کی وجہ سے) حرام کو حلال کرے یا حلال حرام میں تمیز ہی نہ کرتا ہو، چاہے وہ مسلمان ہی کیوں نہ ہو۔

اور حضرت عمرؓ سے مروی ہے کہ ایک شخص کو انہوں نے یہ کہہ کر بازار بھیجا کہ جو خرید و فروخت کے احکام نہ جانتا ہو اس کو بازار سے نکال دے، اور مدخل ابن الحجاج میں ہے کہ کبھی کبھی حضرت عمرؓ اس کو کوڑے بھی لگایا کرتے تھے، جو احکام جانے بغیر خرید و فروخت کرنے بیٹھ جاتا، اور فرماتے ہمارے بازاروں میں وہ شخص نہ بیٹھا کرے جو سود کو نہ جانتا ہو۔

امام مالکؒ نے بھی اس شخص کو بازار سے نکلوا دینے کا حکم فرمایا تھا جو احکام کو نہ جانتا ہو، تاکہ (مسائل سے جہالت کی وجہ سے) لوگوں کو سود نہ کھلا دے، اور میں نے سیدی ابو محمد سے سنا کہ ان کے زمانہ میں محتسب (داروغہ) بازار میں جاتا اور ہر ہر دوکان پر ٹھہرتا اور دوکاندار سے اس کے متعلق مسائل معلوم کرتا کہ کس طرح کرنے سے سود ہو جائے گا اور کیسے سودی کام سے بچے گا، اگر وہ صحیح صحیح جواب دیدیتا تو اس کو چھوڑ دیتا اور جو ان احکام میں سے کسی سے بھی لاعلمی کا اظہار کرتا اس کو نکال دیتا اور کہتا کہ تمہارے لئے مسلمانوں کے بازار میں نکلنا جائز نہیں تم لوگوں کو سود اور ناجائز چیزیں کھلاتے ہو۔ (فضائل تجارت ص: ۸۰)

اور ابو طالب مکی کی قوت القلوب میں لکھا ہے کہ حضرت عمرؓ بازار میں گھوما کرتے اور بعض تاجروں کو (احکام نہ جاننے کی وجہ سے جیسا کہ پہلے گزرا) کوڑے بھی لگاتے اور فرماتے کہ ہمارے بازار میں صرف احکام جاننے والے ہی خرید و فروخت کریں ورنہ خواہ مخواہ سود کھا ہی لیں گے اور کنز العمال میں مرفوعاً نقل کیا ہے، کہ ہمارے بازاروں میں صرف وہی آدمی خرید و فروخت کیا کرے جو دینی مسائل جانتا ہو۔ اور تنبیہ المختارین میں لکھا ہے کہ حضرت امام مالکؒ حکام کو فرماتے تو وہ تاجروں اور بازار کے لوگوں کو حضرت امام صاحب کے سامنے پیش کرتے امام صاحب ان سے سوالات کرتے، اگر کوئی ایسا شخص ان میں پاتے جو احکام معاملات کی سوجھ بوجھ نہ رکھتا ہو اور حرام و حلال میں تمیز نہ کرنے والا ہو تو اس کو بازار سے نکلوا دیتے اور اس سے فرماتے کہ (پہلے) خرید و فروخت سے متعلق مسائل کو سیکھو پھر بازار میں بیٹھو، کیونکہ اگر مسائل سے ناواقف ہوگا تو سود کھائے گا۔

علامہ زرقائیؒ نے شرح مختصر میں امام مالکؒ سے نقل کیا ہے کہ تاجروں کی شہادت

کسی معاملہ میں اس وقت تک مقبول و جائز نہیں جب تک وہ اپنے متعلقہ خرید و فروخت کے مسائل کو نہ سیکھ لیں۔

فتاویٰ تاتارخانیہ میں فتاویٰ سراجیہ ص: ۳۲۴ سے نقل کیا ہے کہ کسی کو تجارت میں مشغول ہونا اس وقت تک جائز نہیں جب تک وہ بیع و شراء کے احکام کو نہ جان لے کہ کیا جائز ہے اور کیا نہیں۔

فتاویٰ بزاز یہ میں نقل کیا ہے کہ کسی کو تجارت میں مشغول ہونا اس وقت جائز نہیں جب تک بیع سے متعلق مسائل کو زبانی یاد نہ کر لے اور پہلے زمانہ میں تجار جب سفر کرتے تھے، (اور خود مسائل سے ناواقف ہوتے تھے) تو اپنے ساتھ کسی فقیہ کو بھی رکھا کرتے تھے، تاکہ اس سے مسائل پوچھتے رہیں۔ (فضائل تجارت ص: ۸۱)

حضرت امام محمدؒ سے لوگوں نے عرض کیا کہ آپ تقویٰ کے بارے میں ایک کتاب لکھ دیجئے انہوں نے فرمایا میں نے بیوع (خرید و فروخت) کے سلسلے میں ایک کتاب لکھ دی ہے، ان مسائل کا خیال کر کے جب کوئی شخص خرید و فروخت کرے گا، اور ناجائز سے بچے گا تو متقی ہوگا، اس کا کسب حلال ہوگا اور عمل اچھا ہوگا۔ (بلوغ الامانی ص: ۸۲، فضائل تجارت ص: ۸۲)

قرض دار کی رعایت

حضرت ابو قتادہؓ فرماتے ہیں کہ رسول پاک صلی اللہ علیہ وسلم نے فرمایا جس شخص کو یہ پسند ہو کہ اللہ تعالیٰ اسے قیامت کے دن نختیوں سے محفوظ رکھے تو اسے چاہئے کہ وہ مفلس و تنگدست کو مہلت دے یا قرض کا بوجھ اس کے سر سے اتار دے (یعنی اپنا پورا قرض یا جس قدر ممکن ہو معاف کر دے) (مشکوٰۃ شریف ۱/۲۵۱)

حضرت ابو الیسرؓ کہتے ہیں کہ میں نے سرور کو نین ﷺ کو فرماتے ہوئے سنا جو شخص تنگدست کو مہلت دے یا اس کو معاف کر دے تو اللہ تعالیٰ اسے (قیامت کے دن) اپنے سایہ رحمت میں جگہ دے گا۔ (مشکوٰۃ شریف ۱/۲۵۱، ابن ماجہ: ۱۷۴)

امام احمدؒ نے آنحضرت ﷺ کا یہ ارشاد نقل کیا ہے کہ جو شخص مفلس و تنگدست کو مہلت دے تو ادائیگی کا دن آنے تک ہر دن اس کو اس کے قرض کے برابر صدقہ کا ثواب ملتا ہے اور پھر جب ادائیگی کا دن آئے تو پھر اسے مہلت دیدے تو اس کو ادائیگی کا دن آنے تک ہر دن کے بدلے اس قرض کے برابر صدقہ کا ثواب ملتا ہے اور پھر جب ادائیگی کا دن آئے تو پھر اسے مہلت دیدے تو اس کو ہر دن کے بدلے اس کے قرض کے دوگنی مقدار کے برابر صدقہ کا ثواب ملتا ہے۔ (مسند احمد بن حنبل ۵/۳۶۰)

اس روایت کو تمثیلی طور پر یوں سمجھئے کہ ایک شخص نے کسی کو دو مہینے کے وعدہ پر ایک سو روپیہ قرض دیا اور دو مہینے کے بعد اس کی مفلسی و تنگدستی کو دیکھتے ہوئے اس نے ایک مہینے کی اور مہلت دیدی تو اسے پورے مہینے اس طرح ثواب ملتا رہے گا کہ گویا وہ ہر دن ایک سو روپیہ صدقہ و خیرات کرتا ہے، اسی طرح ایک مہینہ کی مدت گزر جانے کے بعد دوبارہ مہلت دینے میں ایسا ہی ثواب ملتا رہتا ہے یہاں تک کہ جب تیسری مرتبہ مہلت دے گا تو اسے ہر دن ایسا ثواب ملے گا جیسے کہ وہ ہر دن دو سو روپیہ صدقہ و خیرات کرتا ہے۔ (مظاہر حق ۳/۵۲)

ادائیگی قرض پر قادر ہونے کے باوجود تاخیر کرنا ظلم ہے

حضرت ابو ہریرہؓ فرماتے ہیں کہ رسول اللہ صلی اللہ علیہ وسلم نے فرمایا صاحب استطاعت کا ادائیگی قرض میں تاخیر کرنا ظلم ہے۔ (مشکوٰۃ شریف ۱/۲۵۱)

حضرت شریذؓ فرماتے ہیں کہ رسول کریم صلی اللہ علیہ وسلم نے فرمایا مستطیع

شخص کا (ادائیگی قرض میں) تاخیر کرنا اس کی بے آبروئی اور اسے سزا دینے کو حلال کرتا ہے ابن مبارکؒ فرماتے ہیں: ایسے شخص کی بے آبروئی کا حلال ہونا یہ ہے کہ اسے ملامت کی جائے اور اسے سزا دینا یہ ہے کہ اس کو قید کیا جائے۔ (مشکوٰۃ شریف ۱/۲۵۳)

مطلب یہ ہے کہ جو شخص صاحب استطاعت اور مالدار ہونے کے باوجود بلا عذر اپنے قرض خواہ کا قرض ادا نہ کرے تو اس کی آبروریزی بھی مباح ہے اور اس کو سزا دینا بھی درست ہے؛ اس لئے کہ بلا عذر ادائیگی میں ٹال مٹول ایک طرح کا ظلم ہے۔

قرض خواہ تقاضہ کر سکتا ہے

حضرت ابو ہریرہؓ فرماتے ہیں ایک شخص نے رسول اکرم صلی اللہ علیہ وسلم سے (اس اونٹ کا) تقاضہ کیا (جو آپ ﷺ نے اس سے بطور قرض لیا تھا، اور تقاضہ بھی بڑی سخت کلامی سے کیا آپ ﷺ کے صحابہؓ نے جب اس کو سزا دینی چاہی تو آپ ﷺ نے فرمایا کہ اسے کچھ نہ کہو؛ کیونکہ جس کا حق ہے اسے کہنے کا اختیار ہے؛ البتہ ایسا کرو کہ ایک اونٹ خرید کر اسے دید و تاکہ اس کا مطالبہ ادا ہو جائے صحابہؓ نے عرض کیا کہ (اس نے آپ ﷺ کو بطور قرض جو اونٹ دیا تھا) اس کی عمر کا کوئی اونٹ نہیں مل رہا ہے؛ بلکہ اس سے زیادہ عمر کا اور اچھا مل رہا تھا، آپ ﷺ نے فرمایا اسی کو خرید لو اور اسے دید و تاکھو تم میں بہتر وہ شخص ہے جو قرض ادا کرنے میں اچھا ہو۔ (مشکوٰۃ شریف ۱/۲۵۱)

قرض دار کی مدد اللہ کی طرف سے

حضرت ابو ہریرہؓ نبی کریم صلی اللہ علیہ وسلم سے نقل کرتے ہیں کہ آپ ﷺ نے فرمایا جو شخص لوگوں کا مال لے اور اس کے ادا کرنے کا ارادہ رکھتا ہو (یعنی کسی سخت ضرورت کی

بناء پر قرض لے اور اس کی ادائیگی کی کوشش بھی کرتا ہو اور نیت بھی ادائیگی کی پختہ ہو تو اللہ تعالیٰ اس سے وہ مال ادا کر دیتا ہے اس طریقہ پر کہ یا تو دنیا میں قرض دار کو قرض ادا کرنے کی استطاعت دیدیتا ہے یا آخرت میں حقدار کو خود ادا فرما کر اس کو سبکدوش کر دے گا، اور جو شخص لوگوں کا مال لے اور اس کو ضائع کرنے کا ارادہ ہو (یعنی کسی احتیاج و ضرورت کے بغیر کسی سے قرض لے اور اس قرض کو نہ ادا کرے اور نہ ادا کرنے کی نیت رکھے) تو اللہ تعالیٰ اس کے مال کو ضائع کر دیتا ہے (یعنی دنیا میں بھی اس بدنیت آدمی کو اس مال سے فائدہ نہ ہوگا اور آخرت میں بھی وبال جان بنے گا)۔ (بخاری، مشکوٰۃ ۲۵۲/۱)

حضرت عمران بن حصینؓ ام المؤمنین حضرت میمونہؓ سے نقل کرتے ہیں کہ انہوں نے بیان کیا کہ میں نے رسول اللہ صلی اللہ علیہ وسلم سے خود سنا آپ ﷺ فرماتے تھے کہ جو کوئی بندہ قرض لے اور اللہ کے علم میں ہو کہ اس کی نیت اور ارادہ ادا کرنے کا ہے، تو اللہ تعالیٰ اس کا وہ قرضہ دنیا ہی میں ادا کر دے گا۔ (نسائی بحوالہ معارف الحدیث ۹۹/۷)

ان تمام احادیث مبارکہ کا خلاصہ یہ نکلا کہ حضور اکرم صلی اللہ علیہ وسلم نے ایک طرف تو اصحاب وسعت کو ترغیب دی کہ وہ ضرورت مند بھائیوں کو قرض دیں اور اس کی ادائیگی کے لئے مقروض کو مہلت دیں کہ جب سہولت ہو ادا کرے اور نادار مفلس ہو تو قرضہ کا کل یا جز معاف کر دیں اور اس کا بڑا اجر و ثواب بیان فرمایا اور قرض لینے والوں کو بھی آگاہ کیا گیا کہ وہ جلد سے جلد قرض کے ادا کرنے اور اس کے بوجھ سے سبکدوش ہونے کی فکر اور کوشش کریں اگر خدا نخواستہ قرض ادا کئے بغیر اس دنیا سے چلے گئے تو آخرت میں اس کا انجام بہت برا ہوگا۔

اللہ تعالیٰ ہم سب کو ان ارشادات سے سبق لینے کی توفیق دے اور دنیا سے اس حال میں اٹھائے کہ کسی بندہ کا قرض اور کوئی حق ہمارے ذمہ نہ ہو۔

وعدہ کی پختگی

عبداللہ ابن ابی الحمساء عامری سید الکونین حضرت محمد بن عبداللہ صلی اللہ علیہ وسلم سے کوئی سودا کر رہا تھا، بات چیت کرتے ہوئے اسے کوئی کام یاد آ گیا اس نے حضرت محمد صلی اللہ علیہ وسلم سے کہا آپ ٹھہریئے میں ابھی آتا ہوں واپس آ کر بات کروں گا آپ نے فرمایا اچھا! اب بات کی پختگی اور زبان کی پابندی ملاحظہ فرمائیے:

عبداللہ بن ابی الحمساء یہاں سے چلا تو اس کو کوئی اور ضرورت پیش آ گئی وہ اس میں ایسا لگا کہ اس کو اپنے وعدہ کا خیال بھی نہیں رہا یہ دن یونہی گزر گیا، پھر اگلا دن بھی گزر گیا تیسرے دن اسے خیال آیا کہ میں محمد بن عبداللہ صلی اللہ علیہ وسلم سے معاملہ کر رہا تھا، بات یہاں تک پہنچ چکی تھی میں ان کو ٹھہرا کر آیا تھا، اب چل کر بات پوری کر لینی چاہئے؛ چنانچہ عبداللہ بن ابی الحمساء آپ ﷺ کے مکان پر پہنچا معلوم ہوا دو روز گزر گئے، آج تیسرا دن ہے وہ مکان پر نہیں آئے، گھر والے خود پریشان ہیں، عبداللہ بن ابی الحمساء یہاں سے روانہ ہوا جہاں جہاں خیال تھا سب جگہ آنحضرت ﷺ کو تلاش کیا کہیں نہ ملے تو احتیاطاً اس جگہ بھی پہنچا جہاں بات چیت ہو رہی تھی اور آپ ﷺ کو ٹھہرا کر آیا تھا۔

عبداللہ بن ابی الحمساء حضور ﷺ کو دیکھ کر حیران رہ گیا کہ محمد ابن عبداللہ ﷺ وہیں موجود ہیں اور عبداللہ بن ابی الحمساء کا انتظار کر رہے ہیں اور زیادہ حیرت اس کو اس بات پر ہوئی کہ مسلسل تین دن تک انتظار کی زحمت اٹھانے کے بعد بھی جب عبداللہ ابن ابی الحمساء سامنے آئے تو نہ لڑائی، جھگڑا تھا، نہ ڈانٹ ڈپٹ، صرف اتنا فرمایا اور وہ بھی دھیمی آواز سے ”یافتی لقد شققت علی أنا ہننا منذ ثلاث انتظرک“ اے

صاحب! آپ نے پریشان کر دیا تین دن ہو گئے یہاں آپ کا انتظار کر رہا ہوں۔
(ابوداؤد شریف ۶۸۲/۲)

تاجروں کے محاسن اخلاق میں سب سے زیادہ اہم چیز ایفائے عہد اور اتمام وعدہ ہوتی ہے، آپ ﷺ اس اخلاقی صفت کا بہترین نمونہ تھے، آج کے ماحول میں بھی اس کی سخت ضرورت ہے؛ جبکہ وعدہ خلافی اور بد عہدی عام ہو چکی ہے اور ان اخلاق سوز بیماریوں کو برا بھی نہیں سمجھا جاتا ہر تاجر جتنا ممکن ہو سکتا ہے اپنے ماتحت کو دبانے کی فکر میں رہتا ہے اور ٹال مٹول کا عادی ہوتا جا رہا ہے، کاش کہ ہمارے تاجر پیشہ حضرات ان چیزوں کی طرف توجہ کریں اور پھر اسلامی ماحول بنے۔

تجارت میں سچائی اور امانت داری کرنے والے عرش کے سایہ میں

حضرت ابوسعید خدریؓ سے روایت ہے کہ رسول اللہ صلی اللہ علیہ وسلم نے فرمایا:
(قیامت کے دن) سچا اور امانت دار تاجر انبیاء، صدیقین اور شہداء کے ساتھ ہوگا۔
(ترمذی شریف ۲۲۹۱، مشکوٰۃ شریف ۲۴۳۱)

حضرت انسؓ سے مروی ہے کہ نبی اکرم صلی اللہ علیہ وسلم نے فرمایا: سچ بولنے والا تاجر قیامت میں عرش کے سایہ میں ہوگا۔ (الترغیب والترہیب ۵۷۱/۲، رقم: ۲۶۵۶۱ بیروت)
الصدوق اور الامین دونوں مبالغے کے صیغے ہیں حدیث کا مطلب اور پیغام واضح ہے کہ جو تاجر اور سوداگر اپنے کاروبار میں سچائی اور امانت یعنی دیانت داری کی پورے اہتمام سے پابندی کریں گے قیامت اور آخرت میں وہ نبیوں، صدیقوں اور شہیدوں کے ساتھ ہوں گے۔

قرآن پاک میں فرمایا گیا ہے:

وَمَنْ يُطِيعِ اللَّهَ وَالرَّسُولَ فَأُولَٰئِكَ مَعَ الَّذِينَ أَنْعَمَ اللَّهُ عَلَيْهِمْ مِنَ النَّبِيِّينَ وَالصَّدِيقِينَ وَالشُّهَدَاءِ وَالصَّالِحِينَ وَحَسُنَ أُولَٰئِكَ رَفِيقًا .

[سورة النساء: ۶۹]

جو بندے اللہ و رسول کی فرمانبرداری کریں گے، وہ (قیامت و آخرت میں) ان مقبولین و مقربین کے ساتھ ہوں گے جن پر اللہ تعالیٰ کا خاص انعام ہے یعنی انبیاء و صدیقین اور شہداء و صالحین (کے ساتھ) اور یہ سب بہت ہی اچھے رفیق ہیں۔

تجارت اور سوداگری بڑی آزمائش کا کام ہے، تاجروں کے سامنے بار بار ایسی صورتیں آتی ہیں کہ اگر وہ خدا کے حکم کے مطابق سچائی اور ایمان داری کرے، تو اس کو بظاہر نقصان ہوتا ہے اور اگر سچائی، دیانتداری کا لحاظ کرنے کے بجائے اپنی تجارتی مصلحت کے مطابق بازاری بات کرے تو ہزاروں لاکھوں کا نفع ہوتا ہے، ایسے موقع پر تاجر اپنی تجارتی مصلحت اور نفع نقصان سے صرف نظر کر کے اللہ کے حکم کے مطابق ہر حال میں سچائی اور امانتداری کی پابندی کرتا ہے، وہ خدائی امتحان میں بڑا کامیاب ہے، ایسے ہی تاجروں کو اس حدیث پاک میں بشارت سنائی گئی ہے کہ قیامت و آخرت میں وہ اللہ کے مقبول ترین بندوں کے ساتھ ہوں گے اور یہ اللہ تعالیٰ کی طرف سے ان کی سچائی و دیانتداری کا صلہ ہوگا۔ (مستفاد: معارف الحدیث ۶۷/۷-۶۸)

سامان فروخت کی خامیاں چھپائی نہ جائیں

ہر چند کہ شریعت اسلامی میں تجارت اور خرید و فروخت کے احکام بڑی تفصیل سے ذکر کئے گئے ہیں اور ان کی تفصیلات پر اصول و کلیات سے لے کر عام اور چھوٹی چھوٹی جزئیات تک سب کا احاطہ کئے ہوئے ہے؛ لیکن کچھ ہدایات ایسی ہیں جو بنیادی

اور اساسی حیثیت کی حامل ہیں، پہلے ان کو پیش نظر رکھنا چاہئے۔

اس میں پہلی قابل ذکر چیز یہ ہے کہ شریعت میں سامان کے عیوب اور خامیوں کو چھپانا بہت ہی ناپسندیدہ بات ہے، ایک بار آپ ﷺ کا دانے کے ایک ڈھیر پر گزر ہوا، آپ ﷺ نے اندر ہاتھ ڈالا، اس میں تراوٹ محسوس کی، فرمایا: یہ کیا ہے؟ تاجر نے عرض کیا کہ بارش میں بھیگ گیا ہے، ارشاد ہوا کہ پھر اس بھیگے ہوئے دانے کو اوپر کیوں نہیں رکھا کہ لوگ دیکھ سکیں، پھر فرمایا: جو دھوکا دے ہم میں سے نہیں۔

مَنْ غَشَّ فَلَيْسَ مِنَّا. (ترمذی شریف، کتاب البیوع، باب فی کراہیۃ الغش فی البیوع ۱/۲۴۵)

حضرت جریرؓ جب مسلمان ہوئے اور جانے لگے تو کپڑا پکڑ کر کھینچا اور فرمایا کہ ہر مسلمان کے لئے بھلا سوچنا! ”النَّصْحُ لِكُلِّ مُسْلِمٍ“ چنانچہ حضرت جریرؓ کا معمول تھا کہ جب بھی کوئی سامان فروخت کرتے، تو عیب زدہ حصہ سامنے رکھ دیتے اور اختیار دیتے کہ چاہے تو لے اور چاہے تو چھوڑ دے۔ (احیاء علوم الدین ۳/۲۹۵، کتاب الکسب والمعاش، دار المنہاج)

حضرت واثلہ بن اسقع کے متعلق مروی ہے کہ ایک شخص نے تین سودینار میں اونٹنی فروخت کی پھر ابھی وہ شخص نکلا ہی تھا کہ آپؐ نے چیخ کر آواز دی اور دریافت فرمایا کہ اونٹنی کس چیز کے لئے لئے ہو؟ انہوں نے کہا کہ: سواری کے لئے، حضرت واثلہؓ نے فرمایا کہ اس کے کھر میں سوراخ ہے اور وہ تیز نہیں چل سکتی، اس شخص نے اونٹنی واپس کر دی اور بیچنے والے نے سودرہم کمی کر دی، تاجر واثلہؓ سے کہنے لگا کہ آپ نے میرے معاملہ کو خراب کر دیا۔ حضرت واثلہؓ نے فرمایا کہ حضور ﷺ کا ارشاد ہے کہ کسی سامان کو بیچنا جائز نہیں جب تک کہ اس کی خامی کا اظہار نہ کر دیا جائے اور جو کوئی

اس خامی سے واقف ہو، اس پر بھی اس خامی کا اظہار واجب ہے۔ (احیاء علوم الدین ۲۹۶/۳، مسند احمد ابن حنبل ۴۹۱/۳، دار الفکر بیروت)

یہاں تک کہ اگر کوئی شخص عیب چھپالے اور خریدار کو اندھیرے میں رکھے، بعد کو چل کر خریدار اس سے واقف ہو تو خریدار کو اس معاملہ کے باقی رکھنے یا ختم کر دینے کا اختیار حاصل ہوتا ہے، جس کو فقہ کی اصطلاح میں ”خیار عیب“ کہا جاتا ہے۔

جھوٹ اور دھوکہ

اسی سے قریب تر دوسرا حکم یہ ہے کہ خرید و فروخت کے کسی معاملہ میں دھوکہ دہی سے کام نہ لیا جائے اور اپنا سامان فروخت کرنے کے لئے جھوٹ نہ بولے، آپ ﷺ نے فرمایا: جو جھوٹ بول کر اپنا سامان فروخت کرے، اللہ تعالیٰ اس کی طرف قیامت کے دن نگاہ رحمت نہیں فرمائیں گے۔ (ترمذی شریف، کتاب البیوع، باب ما جاء فی من حلف علی سلعة کا ذبا ۲۳۰/۱)

خرید و فروخت کی مختلف صورتیں ہیں جن کو آپ ﷺ نے اسی وجہ سے منع فرمایا: مثلاً آپ ﷺ نے ”تلقی جلب“ سے منع فرمایا۔ (مسلم عن ابی ہریرہ، کتاب البیوع، باب تحريم تلقی الجلب ۴/۲)

”تلقی جلب“ یہ ہے کہ قافلہ تجارت کے شہر میں داخل ہونے سے پہلے ہی اس سے سامان کم دام میں خرید کر لیا جائے اور اسے بازار کی قیمت کے بارے میں غلط باور کرایا جائے، ظاہر ہے یہ اصحاب مال کے ساتھ دھوکہ ہے، اسی قسم کے ایک معاملہ کو آپ ﷺ نے ”نجش“ یا ”تنبش“ سے تعبیر کیا۔ یعنی خریدنے کا ارادہ تو نہ ہو؛ لیکن دوسرے گاہکوں کو دھوکہ دینے کی غرض سے ایک شخص خواہ مخواہ قیمت بڑھا کر بولے کہ یہ خریداروں کیساتھ دھوکہ دہی ہے۔ (ہدایہ، کتاب البیوع، فصل فیما یکرہ ۶۶/۳، مکتبہ تھانوی دیوبند)

جانور کے دودھ نہ دو ہے جائیں کہ خریدار دھوکہ کھا جائے، اس کو بھی آپ ﷺ نے منع فرمایا کیوں کہ یہ بھی صریح دھوکہ دہی ہے۔ (مسلم عن ابی ہریرہ، کتاب البیوع، باب تحریم التصریع حکم بیع المصر ۴/۲۱۶)

دھوکہ کی وجہ سے خرید و فروخت کی ممانعت کی بہت سی صورتیں ہیں، جو حدیث و فقہ کی کتابوں میں موجود ہیں، اکثر اوقات اس سے شریعت نے صرف حکم اخروی یعنی آخرت کے ثواب و عذاب کو متعلق کیا ہے؛ لیکن بعض اوقات اس سے احکام دنیا بھی متعلق ہیں مثلاً کسی شخص نے ایک سامان خرید کیا اور دوسرے کو یہ کہہ کر فروخت کیا کہ میں اپنی قیمت خرید ہی پر تم سے بچ رہا ہوں؛ لیکن قیمت خرید کے بتانے میں دروغ گوئی سے کام لیا اور زیادہ بتادی یا کہا کہ قیمت خرید پر اتنا نفع لیتا ہوں؛ حالانکہ اصلاً اس نے زیادہ پیسے لئے تھے، تو ان دونوں صورتوں میں جن کو فقہاء کی اصطلاح ”تولیہ“ اور ”مرابحہ“ کہا جاتا ہے، خریدار کو اس معاملہ کے ختم کر دینے یا اس سے زیادہ رقم کے واپس لینے کا حق حاصل ہوگا۔ (ہدایہ ۲/۷۳، مکتبہ تھانوی دیوبند)

دھوکہ دینے سے متعلق آنحضرت صلی اللہ علیہ وسلم کے ارشادات ملاحظہ فرمائیے:
عن أبي هريرة قال: قال رسول الله صلى الله عليه وسلم وقال قتيبة يبلغ به النبي صلى الله عليه وسلم قال: لا تناجشوا. (ترمذي شريف ۲۴۴/۱)
حضرت ابو ہریرہؓ سے روایت ہے کہ رسول اللہ صلی اللہ علیہ وسلم نے فرمایا اور قتیبہ نے اپنی روایت میں کہا کہ ابو ہریرہؓ پہنچاتے ہیں نبی صلی اللہ علیہ وسلم تک کہ آپ ﷺ نے فرمایا نجش (دھوکہ) نہ دیا کرو۔

ف: اہل علم کا اتفاق ہے کہ نجش دھوکہ دینا حرام ہے۔

عن أبي هريرة أن رسول الله صلى الله عليه وسلم مر على صبرة من طعام فادخل يده فيها فنالت أصابعه بللا فقال: يا صاحب الطعام! ما هذا قال أصابته السماء يا رسول الله! فقال افلا جعلته فوق الطعام حتى يراه الناس، ثم قال من غش فليس منا. (ترمذي شريف ۲۴۵/۱)

حضرت ابو ہریرہؓ سے روایت ہے کہ رسول اللہ صلی اللہ علیہ وسلم ایک غلہ کے ڈھیر کے پاس سے گذرے اور اس میں آپ ﷺ نے ہاتھ ڈالا، تو آپ ﷺ کی انگلیوں کو تری محسوس ہوئی، پھر آپ ﷺ نے اس غلہ بیچنے والے سے پوچھا: اے غلہ بیچنے والے یہ تری کیسی ہے؟ اس نے کہا کہ بارش ہوگئی تھی، آپ ﷺ نے فرمایا: تو پھر اس تروالے کو تو نے اوپر کیوں نہیں کیا تا کہ اسے خریدار لوگ دیکھ لیتے۔ آپ ﷺ نے فرمایا: جو خیانت اور دغا بازی کرے، وہ ہم میں سے نہیں ہے۔

مذکورہ بالا حدیث سے معلوم ہوا کہ دغا کرنا (یعنی فروختگی کے وقت میع کا عیب چھپانا) حرام ہے۔

حضرت واثلہ بن اسقعؓ فرماتے ہیں کہ: میں نے رسول مقبول صلی اللہ علیہ وسلم کو فرماتے ہوئے سنا کہ جو شخص کسی عیب دار چیز کو اس طرح بیچے کہ اس (کے عیب) سے خریدار کو مطلع نہ کرے، تو وہ ہمیشہ اللہ کے غضب میں رہتا ہے یا یہ فرمایا کہ اس پر فرشتے ہمیشہ لعنت بھیجتے رہتے ہیں۔ (ابن ماجہ: ۱۶۲، مشکوٰۃ ۲۴۹/۱)

اسباب نزاع کا سد باب

اسی طرح خرید و فروخت یا ایسی تمام صورتیں جو مستقبل میں جھگڑے اور نزاع کا سبب بن سکتی ہوں، شریعت نے اس کو روک دیا ہے، اسی وجہ سے ایسی چیز جو آدمی کے قابو

میں نہ ہو، قبضہ میں نہ ہو یا معاملہ کے وقت موجود نہ ہو اس کو بیچنے سے منع فرمادیا۔ (ترمذی، کتاب البیوع، باب ماجاء فی کرہیۃ بیع مال الیس عندہ ۲۳۳/۱)

کیوں کہ یہ چیز مستقبل میں فریقین کے درمیان اختلاف اور نزاع کا باعث بن سکتی تھی، اسی طرح ضروری ہے کہ سامان اور قیمت اچھی طرح متعین ہو جائے۔ (مسلم شریف، کتاب البیوع، باب تحریم بیع صبرۃ الحجۃ القدیر ۶/۲)

اگر سامان ادھار ہو تب تو ضروری ہے کہ اس سامان کی جنس، اس کے اوصاف، مقام ادائیگی اور مدت وغیرہ تمام متعلقات پوری طرح متعین اور مشخص کر دیئے جائیں۔ (مسلم شریف ۳۱/۲، باب السلم، ہدایہ ۹۲/۳، کتاب البیوع، باب السلم)

اسی طرح سامان فروخت سے غیر متعین اور مبہم استثناء کی اجازت نہیں دی گئی۔ (البحر الرائق، کتاب البیوع ۶/۱۴۴ از کریا)

اگر مختلف قسم کے سکوں کا یکساں رواج ہے تو قیمت میں سکوں کی نوعیت کا متعین کرنا ضروری سمجھا گیا۔ (ہدایہ ۲۱/۳)

معاملہ خرید و فروخت اس وقت تک قطعی اور مکمل نہیں سمجھا جاتا جب تک کہ خریدار اس کو دیکھ نہ لے، اسی کو فقہ کی اصطلاح میں ”خیار رویت“ کہتے ہیں، معاملہ کے نفع و نقصان کو اچھی طرح پرکھ لینے کے لئے تین دنوں کی خصوصی مہلت دی گئی، جو فریقین میں سے ہر ایک دوسرے سے حاصل کر سکتا ہے، اس کو فقہ کی اصطلاح میں ”خیار شرط“ کہتے ہیں۔ یہ اور اس طرح کے بہت سے احکام ہیں جو ممکنہ اختلاف اور نزاع کو روکنے کے لئے پیش بندی اور ابتدائی احتیاط کا درجہ رکھتے ہیں۔

اسی طرح ایسی باتیں جو باہم منافست اور رقابت پیدا کرتی ہوں، ان کو بھی آپ ﷺ نے منع فرمایا اس سلسلہ میں حدیث میں دو باتوں کی خصوصیت کے ساتھ ممانعت آئی ہے۔

”سَوْمٌ عَلَى سَوْمٍ أَخِيهِ“ اور ”بَيْعٌ عَلَى بَيْعٍ أَخِيهِ“ ”سَوْمٌ عَلَى سَوْمٍ أَخِيهِ“ یہ ہے کہ ایک شخص کسی قیمت پر خریداری کا معاملہ کر رہا ہو کہ دوسرا شخص آچنبچے اور اس سے زیادہ قیمت خرید کی پیشکش کرے، ”بَيْعٌ عَلَى بَيْعٍ أَخِيهِ“ یہ ہے کہ ایک شخص کوئی چیز بیچ رہا ہو کہ دوسرا شخص اس سے کم قیمت میں وہی سامان دینے کی پیشکش کرے، آنحضرت ﷺ نے ان دونوں باتوں سے منع فرمایا کہ اس سے باہم منافست، جذبہ رقابت اور تکدر پیدا ہونے کا قوی اندیشہ ہے۔ (بخاری شریف، کتاب البیوع، باب لا یبیع علی بیع اخیه ۱/۲۸، مکتبہ تھانوی دیوبند)

البتہ یہ ممانعت اسی وقت ہے؛ جبکہ سامان کے خرید نے یا بیچنے کی طرف اس دوسرے شخص کا میلان ہو چکا ہو۔ (عمدة القاری ۱۱/۲۵۷ بیروت)

نیز اس حکم میں مسلمان اور غیر مسلم دونوں مساوی ہیں۔ (عمدة القاری ۱۱/۲۵۸)

ہاں! اس سے ڈاک والی صورت مستثنیٰ ہے، جس میں ایک شخص زیادہ سے زیادہ قیمت کے حصول کے لئے بولی لگاتا ہے، اور خود رسول اللہ صلی اللہ علیہ وسلم سے اس طرح خرید و فروخت ثابت ہے۔ (ترمذی شریف، کتاب البیوع، باب ما جاء فی من یزید ۲۳۱/۱)

باہمی رضامندی اور انصاف کی رعایت

تجارت کے معاملہ میں بلکہ تمام ہی معاملات اور معاہدات میں شریعت کا عمومی مزاج یہ ہے کہ فریقین کی مکمل رضامندی کے بغیر معاملہ طے نہ ہو اور اس کو ایسی آزادی حاصل ہو جو دوسروں کے لئے نقصان اور ضرر کا باعث نہ ہو؛ اسی لئے ایسی تمام صورتیں جس میں صاحب معاملہ کی رضامندی کے بغیر کوئی معاملہ اس پر تھوپا جائے، شریعت کی نگاہ میں ناپسندیدہ اور ممنوع ہے، اسلام سے پہلے خرید و فروخت کی متعدد صورتیں رائج تھیں،

جن میں مکمل رضامندی کے بغیر آدمی پر کوئی سودا لازم ہو جاتا تھا، جس کو ”ملا مسہ“ اور ”منا بڈہ“ کہا کرتے تھے، اسلام نے ایسی تمام صورتوں کو منع کر دیا اور قیمت کے معاملہ میں بھی اسلام کا عمومی مزاج یہی ہے کہ حکومت دخل نہیں دے اور طبعی رفتار اور افتاد کے مطابق قیمتوں میں کمی و بیشی ہو، ایک بار بعض لوگوں نے خصوصیت سے خواہش کی کہ قیمتیں متعین کر دی جائیں، آپ ﷺ نے ان کی رائے سے اتفاق نہیں کیا اور فرمایا کہ قیمتوں میں گرانی اور ارزانی کرنے والا اللہ ہے۔ (ترمذی عن انسؓ، باب ما جاء فی الخابره والمعاومۃ ۲۴۵، ابن ماجہ، کتاب التجارات، باب من کرہ ان یسعر ص: ۱۵۹)

لیکن بعض دفعہ لوگ اخلاقی ہدایات کا اثر قبول کرنے کو تیار نہیں ہوتے ہیں اور ان کے لئے قانون کی تلوار استعمال کرنا ناگزیر ہو جاتا ہے، ایسے ہی لوگوں کی نفسیات کو سامنے رکھ کر فقہاء نے گراں فروشی کے بہت بڑھ جانے کی صورت میں تعین قیمت کا حکومت کو حق دیا ہے کہ حکومت اصحاب رائے کے مشورہ سے تاجروں کو متعینہ قیمت پر فروخت کرنے پر مجبور کر سکتی ہے۔ (الاشباہ والنظائر للسیوطی ص: ۱۸۷)

غبن فاحش

گو شریعت نے نفع کے لئے کوئی خاص مقدار متعین نہیں کی ہے؛ لیکن اتنا نفع لینا جو ”غبن فاحش“ کے درجہ میں آجائے، مکروہ ہے ”غبن فاحش“ سے مراد یہ ہے کہ مختلف واقف کار لوگ ایک سامان کی جو قیمت لگاتے ہوں، قیمت ان سب سے بڑھ جائے، اتنا کثیر نفع لینا مزاج شریعت کے خلاف ہے، شاہ ولی اللہ صاحبؒ نے خوب لکھا ہے کہ تاجرانہ نفع کی دو صورتیں ہیں: ایک یہ کہ محتاج کی ضرورت کا فائدہ اٹھاتے ہوئے اس سے خوب گراں بیچا جائے، دوسرے یہ کہ معمولی نفع لیا جائے اور جلد جلد اس کو استعمال

میں لایا جائے، نفع کی یہ دوسری شکل تمدنی تقاضوں کے مطابق بھی ہے اور برکت کا باعث بھی۔ (حجۃ اللہ البالغہ ۲۷/۲، کتاب البیوع المنبی عنہا)

دوسرے فریق کی رعایت

تمام معاملات کی طرح اسلام کا تصور یہ ہے کہ خرید و فروخت اور تجارت کے معاملہ میں بھی ایثار، نرمی، دوسروں کو ترجیح، دیانت و ایمانداری، صدق و راستی، وعدہ کی پابندی اور ایفاء عہد کی ڈگر پر انسان قائم رہے۔

سوید بن قیسؓ سے مروی ہے کہ میں اور ایک صاحب کپڑا فروخت کر رہے تھے، آپ ﷺ تشریف لائے، پاجامہ خرید کیا، میرے پاس ایک شخص تھا، جو قیمت تو لے اور وزن کرنے پر مامور تھا، آپ ﷺ نے قیمت ادا کرتے ہوئے فرمایا کہ جھکا کر تولو ”زن و ارجح“ (ابوداؤد شریف، کتاب البیوع، باب الرحمان فی الوزن ۴۷۳)

یعنی وزن میں کچھ زیادہ تو ہو، کمی نہ ہو، ناپ تول کے پیمانے والوں سے فرمایا کہ تم لوگ دو ایسی چیز کے ذمہ دار بنائے گئے ہو، جس میں اس سے پہلے کی امتیں ہلاک ہو چکی ہیں۔ (ترمذی شریف، کتاب البیوع، باب ما جاء فی المکیال والمیزان ۲۳۰/۱)

کسی کے یہاں قیمت باقی ہو اور اسے مہلت دی جائے یا معاف کر دیا جائے تو ارشاد خداوندی ہے کہ قیامت کے دن اسے عرش باری کا سایہ حاصل ہوگا۔ (ترمذی شریف، کتاب البیوع، باب ما جاء فی انذار المعسر والرفیق بہ ۲۴۴/۱)

ایک اور روایت میں ہے کہ ایک شخص کے پاس کوئی نیکی نہیں تھی سوائے اس کے کہ وہ دولت مند تھا اور اپنے غلاموں کو حکم دیا کرتا تھا کہ تنگدست لوگوں سے درگزر کا معاملہ کرو، اللہ تعالیٰ نے اس کو یہ کہہ کر معاف کر دیا کہ ہم معاف کرنے کے زیادہ لائق ہیں؛ اس لئے اسے معاف کر دو۔ (مسلم شریف، کتاب المساقات، باب فضل انظار المعسر ۱۸/۲)

معصیت میں معاون تجارت سے بچیں

اسی طرح جو خرید و فروخت معصیت میں تعاون کا ذریعہ ہو، ان کے ذریعہ گناہ کے کاموں کو فروغ ہوتا ہو، یا شریعت جن چیزوں کو حرام و ممنوع اور ناقابل استعمال قرار دے کر ناقابل احترام ٹھہراتی ہو، ان کے ذریعہ ان کی تعظیم و توقیر ہوتی ہو، ایسی تمام صورتوں کو بھی شریعت نے منع کیا ہے کہ اسلام سے وفاداری اور ایمان پر استواری کا یہی تقاضا ہے۔

چنانچہ سور کی خرید و فروخت کو منع کیا گیا ہے، خون اور مردار کی بیع کو نادرست قرار دیا گیا ہے، شراب نوشی کی اجازت نہیں دی گئی، تصاویر اور ذی روح کے مجسمے جو ہر زمانہ میں شرک کا اولین سبب رہے، کی خرید و فروخت کو جائز نہیں رکھا گیا؛ اس لئے کہ مجسموں کی خرید و فروخت شرک میں اعانت ہے، شراب فروشی سے شراب نوشی کو تقویت حاصل ہوگی، سور، خون اور مردار کی خرید و فروخت اس کی عظمت و حرمت کا اعتراف ہے جو دین و شریعت کے خلاف ہے، فتنہ کے زمانہ میں اہل فتنہ سے اسلحہ کی فروخت اور اغلام بازی کے عادی شخص سے غلام کی خرید و فروخت کو بھی اس قاعدہ کے تحت فقہاء نے منع کیا ہے، غور کیا جائے تو وہ معاملات جن کو فقہاء نے ”بیع باطل“ کے زمرہ میں رکھا ہے وہ اکثر اسی اصول کی بنا پر ممنوع قرار دیئے گئے ہیں۔

بعض بنیادی اصول

تجارت کا ایک بنیادی اصول یہ ہے جس چیز کو فروخت کیا جا رہا ہو وہ موجود ہو، معدوم شئی بیچنا درست نہیں، مثلاً کوئی شخص یوں کہے: میری گائے کو جو بچہ ہوگا، اسے میں

نے فروخت کیا، تو یہ درست نہیں ہوگا، نیز وہ شئی بیچنے والے کی ملکیت میں بھی ہو، بیچتے وقت جو چیز اس کی ملکیت اور قبضہ میں نہ ہو اس کو بیچنا درست نہیں، اس سے صرف دو صورتیں مستثنیٰ ہیں، سلم اور استصناع، سلم یہ ہے کہ قیمت نقد ادا کر دی جائے اور سامان جو ابھی بیچنے والے کے پاس موجود نہ ہو؛ لیکن بازار میں دستیاب ہو، ایک مدت کے بعد حاصل کیا جائے، ”استصناع“ یہ ہے کہ کاریگر کو پیشگی قیمت ادا کر کے مصنوعات کا آرڈر دیا جائے؛ حالانکہ مصنوعات پہلے سے موجود نہ ہوں۔ (الححر الرائق ۶/۲۸۳ زکریا، ہدایہ ۱۰۰/۳، مکتبہ تھانوی)

خرید و فروخت کے صحیح ہونے کے لئے ایک ضروری شرط یہ بھی ہے کہ جو چیز بیچی جا رہی ہے، وہ مال منقوم ہو یعنی مال بھی ہو اور شریعت اس کو قابل قیمت بھی قرار دیتی ہو۔
 کو نہ مالا موجودا منقوماً۔ (رد المحتار ۱۵/۷، مکتبہ زکریا دیوبند)

منقوم اور قابل قیمت ہونے کا مفہوم یہ ہے کہ شرعاً اس سے فائدہ اٹھانا مباح ہو۔
 المال المباح الانتفاع به شرعاً۔ (رد المحتار ۶/۲۳۵، زکریا)

اس بنیاد پر ایسی چیزیں جو حرام ہوں اور شرعاً ان سے فائدہ اٹھانا مباح نہ ہو، ان کی خرید و فروخت جائز نہیں ہوگی، حدیث میں اس کی بہت سی مثالیں ملتی ہیں، آپ ﷺ نے مسلمانوں کے لئے شراب کی خرید و فروخت کو منع فرمایا۔ (ترمذی شریف، کتاب البیوع، باب ما جاء فی النبی للمسلم ان یدفع الی الذی انخرأ ۲۳۹)

اسی طرح آپ ﷺ نے شکاری کتے کے علاوہ دوسرے کتوں کی قیمت سے کو منع فرمایا..... مردار کے چمڑوں اور بتوں کے فروخت کرنے کو منع فرمایا، فتح مکہ کے موقعہ سے ارشاد ہوا کہ اللہ اور اس کے رسول ﷺ نے شراب، مردار، سور اور بتوں کی خرید

وفروخت کو حرام قرار دیا ہے۔ (ترمذی، عن جابر باب ماجاء فی بیع جلود المیتة والاصنام ۲۳۲۱،

وبخاری، کتاب البیوع، باب بیع المیتة والاصنام ۲۹۸۱، رقم: ۲۱۸۴)

انہی روایات سے یہ بات بھی معلوم ہوئی کہ جن اشیاء کو شریعت ناپاک اور نجس قرار دیتی ہے، ان کی خرید و فروخت جائز نہ ہوگی، اس کا اندازہ اس بات سے بھی ہوتا ہے کہ آپ ﷺ نے نر جانور کے مادہ کے ساتھ جفتی کی اجرت لینے کو ناجائز قرار دیا۔

(ترمذی عن ابن عمر کتاب البیوع، باب ماجاء فی کراہیۃ عسب الفحل ۲۴۰۱)

اسی لئے فقہاء انسانی فضلہ کی خرید و فروخت کو ناجائز قرار دیتے ہیں، ہاں! اگر اس کے ساتھ مٹی مل گئی اور فضلہ مغلوب ہو گیا، تو اب اس کی خرید و فروخت جائز ہوگی۔ (در مختار علی ہامش الرد ۲۳۵/۷ ذکر کیا)

گداگری کا سدّ بات

اسلام گداگری اور بھیک منگی کا سخت مخالف ہے، حضرت ابو ہریرہؓ سے مروی ہے کہ آپ ﷺ نے فرمایا کہ تم میں سے ایک شخص اپنی پشت پر لکڑی کا گٹھا اٹھائے، اس بات سے بہتر ہے کہ دوسرے کے سامنے دست سوال دراز کرے اور وہ چاہے تو اسے دے یا نہ

دے۔ (بخاری عن ابی ہریرہؓ، باب کسب الرجل وعلمہ بیدہ ۲۷۸/۱)

اس لئے کہ دینے والا ہاتھ لینے والے ہاتھ سے بہتر ہے۔ (ترمذی، کتاب الزکوۃ، باب ماجاء فی المنی عن المسئلۃ ۱۴۷/۱)

ایک اور روایت میں ہے کہ سوال ایک زخم ہے جس سے انسان اپنے چہرے کو زخمی کرتا ہے، سوائے اس کے کہ امیر اور بیت المال سے مانگا جائے یا بحالت مجبوری سوال کیا جائے۔ (ترمذی، باب مذکور ۱۴۷/۱)

ایک صحابی خدمت اقدس میں آئے جو مانگ کر اپنی ضرورت پوری کیا کرتے تھے، ان کے پاس صرف پیالہ اور ٹاٹ تھا، آپ ﷺ نے دونوں سامان منگایا، ڈاک (بولی) لگائی اور دو درہم میں اس کو فروخت کیا ایک درہم اس کی ضروریات کے لئے دیا اور ایک درہم میں کلباڑی بنادی تاکہ لکڑی کاٹ سکے اور بیچ کر اپنی ضرورت پوری کر سکے۔ (ترمذی نے مختصر اسی روایت کو نقل کیا ہے، کتاب البیوع، باب ماجاء فی بیع من یزید ۱/۲۳۰)

اسی لئے فقہائے اسلام بیت المال میں ایسے مجبور اور مفلوک لوگوں کا حق رکھا ہے تاکہ مسلمانوں کے سماج کو اس لعنت سے محفوظ رکھا جاسکے اور خود حضور ﷺ نے بھی ایسے سائلین اور فقراء کے لئے مستقل حق رکھا۔ (ترمذی، کتاب الزکوۃ، باب ماجاء فی حق السائل ۱/۱۴۴) کہ ایسے ضرورت مندوں کو بار بار ہاتھ نہ پھیلانا پڑے۔

نیز فقہ اور کفالت کا ایک ایسا جامع قانون بنایا کہ سماج کا کوئی بوڑھا اور بچہ، عورت اور ایاچ نیز بے روزگار بالکل بے سہارا نہ ہو جائے۔ (ماخوذ: حلال و حرام ص: ۳۳۷ تا ۳۵۴، مصنفہ مولانا خالد سیف اللہ رحمانی صاحب مدظلہ)

اجارہ و مزدوری

حلال کمائی حاصل کرنے کا ایک اہم ذریعہ مزدوری اور ملازمت ہے، اس معاملہ کو فقہ کی اصطلاح میں اجارہ اور کام کرنے والے کو اجیر کہتے ہیں، مزدور کا مسئلہ چونکہ اہم ترین مسائل میں سے ہے، اس لئے اس پر قدرے تفصیل سے روشنی ڈالی جاتی ہے۔

مزدوروں کا مسئلہ ان مسائل میں سے ہے، جس کو گذشتہ نصف صدی کے اہم ترین مسائل میں شمار کیا جاسکتا ہے، اور یہ فطری بات ہے، دنیا کی ساری بہادر راصل انہی

کے دم سے ہے، بلند قامت عمارتیں ہوں، صاف ستھری سڑکیں ہوں یا دیہات کے سبزہ زار کھیت اور بل کھاتی ہوئی نہریں، سب کو انہی کے خون و پسینہ اور قوت بازو سے غذائتی ہے، یہ بھی عجیب ستم ظریفی ہے کہ معاشی ترقی اور خوشحالی میں سب سے کم حصہ مزدوروں ہی کو ملتا ہے؛ حالانکہ وہ سب سے زیادہ اس کے حقدار تھے، یہاں اس بات کی وضاحت کر دینی مناسب ہوگی کہ جب ہم مزدور کا لفظ بولتے ہیں تو اس سے صرف وہ جفاکش طبقہ ہی مراد نہیں ہوتا جو جسمانی محنتوں اور مشقتوں کے کام کرتا ہے؛ بلکہ وہ ملازمین بھی مراد ہوتے ہیں جو لکھنے پڑھنے یا دوسرے دماغی قسم کے کام کرتے ہیں۔

اسلام نے دوسرے شعبہ ہائے زندگی کی طرح اس بات میں بھی مفصل اور واضح ہدایات دی ہیں، جس میں آجر اور مزدور دونوں ہی کے حقوق کی رعایت ہے اور اعتدال و توازن بھی ہے۔

مزدوروں کی اہمیت

سب سے پہلے تو اسلام نے مزدوروں کو ایک بلند مقام اور منصب کا حامل قرار دیا اور عام طور پر جو اس طبقہ کو کمتر اور حقیر گردانا جاتا تھا، جواب تک باقی ہے اس کی نفی کی، آپ ﷺ نے فرمایا:

حلال روزی کی تلاش میں محنت و کاوش کو عند اللہ پورے ایک سال امام عادل کے ساتھ جہاد سے افضل قرار دیا گیا۔ (ابن عساکر عن عثمانؓ)

چھوٹے بچوں، بیوی، ماں باپ اور خود اپنی کفالت کے لئے دوڑ دھوپ (سعی) کو آپ ﷺ نے اللہ کی راہ میں جدوجہد بتایا۔ (معجم کبیر طبرانی عن کعب بن عجرۃ ۱۹۶/۱۲۹، رقم: ۲۸۲۰ بیروت)

آپ ﷺ نے فرمایا کہ سب سے پاکیزہ عمل یہ ہے کہ آدمی خود اپنے ہاتھوں سے

کمائے۔ (معجم کبیر طبرانی ۲۰/۲۶۸، رقم: ۶۳۸، الترغیب والترہیب: ۵۱۰، رقم: ۲۵۰۶) اور خدا کے نبی حضرت داؤد علیہ السلام اپنے ہاتھوں ہی کی کمائی کھایا کرتے تھے۔

(بخاری شریف ۲۷۸/۲، رقم: ۲۰۲۶، الترغیب والترہیب ۵۱۰/۲۰) اللہ تعالیٰ ایسے مؤمن بندہ کو پسند کرتا ہے جو صنعت و حرفت سے واقف ہو اور اس سے کام لیتا ہو۔ ان الله يحب المؤمن المحترف۔ (معجم کبیر طبرانی ۱۲/۲۳۸، رقم: ۱۳۲۰۰)

آپ ﷺ نے فرمایا تمام انبیاء کرام علیہ السلام نے بکریاں چرائی ہیں اور فرمایا خود میں بھی چند قیراطوں پر مکہ والوں کی بکریاں چرایا کرتا تھا۔ (بخاری ۳۰۱۱/۱، رقم: ۲۲۰۷، ابن ماجہ، باب الصناعات: ۱۵۵)

کاشتکاری کو مبارک کہا گیا اور اس کا حکم دیا گیا۔ (ابوداؤد عن علی بن حسینؓ مسند ۸۲/۲، کنز العمال ۳۱/۴، رقم: ۹۳۳۸)

ایک بار آپ نے حضرت حکیم بن حزامؓ سے ارشاد فرمایا کہ سب سے حلال وہ ہے، جس میں دونوں پاؤں چلیں، ہاتھ کام کریں اور پیشانی عرق آلود ہو۔ (دیلمی عن حکیم بن حزام، کنز العمال ۳۳/۴، رقم: ۹۳۵۷)

ان ہدایات سے معلوم ہوتا ہے کہ اسلام میں مزدوروں کو ایک معزز اور مؤثر مقام حاصل ہے اور دوسرے پیشوں اور طبقوں سے ان کی حیثیت کم نہیں ہے۔

اجرت کی مقدار

اس کے بعد مزدوروں کے حقوق کا مسئلہ آتا ہے، جس میں سب سے بنیادی اور اولین چیز اجرت کی مقدار کا تعین ہے، اس پر اس حدیث سے روشنی پڑتی ہے، جس

میں حضور ﷺ نے غلاموں کے سلسلہ میں درج ذیل ہدایات دی ہیں:

وہ تمہارے بھائی ہیں جن کو خدا نے تمہارے ماتحت رکھا ہے؛ لہذا خدا نے جس کے ماتحت اس کے بھائی کو کیا ہو اس کو چاہئے کہ اس کو وہی کھلائے جو خود کھائے، جو خود پہنے وہی اس کو پہنائے، اس کو ایسے کام کی تکلیف نہ دے جو اس کے لئے دشوار ہو اور اگر ایسے کام کی ذمہ داری سونپ ہی دے، تو پھر اس کی مدد کرے۔ (بخاری ۳۴۶۱، رقم: ۲۴۷۵، ابوداؤد: ۷۰۲، باب حق المملوک، ترمذی ۱۶۱۲، باب ما جاء فی الاحسان الی الخدام)

پیغمبر اسلام اور ان کے اصحابؓ کا اس ہدایت پر مکمل عمل تھا، ان کے غلام اور خدام ان کے ساتھ وہی کھانا کھاتے تھے جو وہ خود کھاتے، غلاموں اور ان کے مالکوں کے کپڑے ایک ہی معیار کے ہوتے تھے، ایک بار ایک ہی قسم کی چادر حضرت ابوذر غفاریؓ اور ان کے غلام اوڑھے ہوئے تھے، ایک شخص نے عرض کیا آپ ایسا کیوں نہیں کرتے کہ وہ چادر بھی خود اوڑھ لیں تاکہ اس کا جوڑا ہو جائے اور غلام کو کوئی اور چادر دے دیں، حضرت ابوذر غفاریؓ نے اس سے انکار کرتے ہوئے حضور ﷺ کی اسی ہدایت کا حوالہ دیا کہ جو خود پہنو وہی اس کو پہناؤ۔ (بخاری عن معمر ۸۹۳۷-۸۹۴۰، رقم: ۵۸۱۵)

اس سے معلوم ہوا کہ مزدوروں اور ملازمین کی اجرت اس قدر ہونی چاہئے کہ کم از کم خوراک اور پوشاک کے معاملے میں اس کا معیار زندگی مالکین اور افسروں کے مساوی اور یکساں ہو۔

دوسرے اجرت کی مقدار اتنی ہو کہ وہ اہل و عیال کی بھی اسی سطح پر پرورش کر سکے، حسب ضرورت خادم رکھ سکے اور مکان بنا سکے، آپ ﷺ نے فرمایا جو شخص ہمارا عامل (ملازم) بنے اسے چاہئے کہ بیوی حاصل کر لے، خادم نہ ہو تو ایک خادم رکھ لے اور مکان نہ ہو تو ایک مکان فراہم کر لے۔ (مسند احمد ۲۲۹/۴)

حضرت سیدنا ابو بکر صدیقؓ نے خلیفہ منتخب ہونے کے بعد فرمایا میرا ذریعہ معاش میرے اہل و عیال کے لئے کافی تھا، اب میں مسلمانوں کے کام میں مشغول کر دیا گیا ہوں؛ اس لئے ابو بکر کے عیال اسی سرکاری مال میں سے کھائیں گے اور ابو بکر صدیقؓ مسلمانوں کے لئے کام کریں گے۔ (بخاری عن عائشہ ۲۷۸۱، رقم: ۲۰۲۳)

اجرت کی ادائیگی

اجرت کے سلسلے میں اس اصولی ہدایت کے بعد کہ ان کی جملہ ضروریات زندگی کی تکمیل کی جائے، اسلام نے یہ بھی حکم دیا ہے کہ اجرت کی مقدار پہلے ہی واضح کر دی جائے اور مبہم نہ رکھا جائے۔

ان رسول اللہ صلی اللہ علیہ وسلم نہی استئجار الأجير حتى یبين له أجره۔ (مسند أحمد ۷۱۱۳، دار الفکر بیروت)

رسول اللہ ﷺ نے کسی مزدور سے کام لینے سے منع فرمایا ہے جب تک کہ اس کی اجرت واضح نہ کر دی جائے۔

کاموں کی مقدار

مزدور سے کتنا کام لیا جائے؟ اسلام نے اس کی بھی وضاحت کر دی ہے، آپ ﷺ نے فرمایا: غلاموں سے کوئی ایسا کام نہ لو جو ان کی طاقت اور قدرت سے ماوراء ہو۔ (موطا امام مالک عن یحییٰ بن یحییٰ: ۳۸۵، مکتبہ ملت دیوبند)

یہ ایک اصول ہے جس کی روشنی میں کام کی نوعیت، مقدار، اوقات تینوں ہی کا تعین کیا جاسکتا ہے، مثلاً اصول صحت کی رو سے جن کاموں کو روزانہ چھ گھنٹے کیا جاسکتا ہے، ان ملازمین کے لئے وہی اوقات کار ہوں گے اور جو کام آٹھ گھنٹے کئے جاسکتے ہیں

ان کے لئے روزانہ آٹھ گھنٹے کی ڈیوٹی ہوگی۔

عموماً بعض لوگ کم عمر بچوں یا دراز عمر بوڑھوں سے اتنا ہی کام لینا چاہتے ہیں جتنا جوان اور توانا آدمیوں سے، اسلامی تعلیم کے تحت یہ غلط اور ظالمانہ حرکت ہے، جس پر قانون کے ذریعہ پابندی بھی عائد کی جاسکتی ہے، اسی طرح جو مستقل ملازمین ہیں، ضروری ہے کہ ان کے لئے ہفتہ میں ایک دن آرام کے لئے رکھا جائے، اپنے اقرباء اور رشتہ داروں سے ملنے کے لئے تعطیل لازمی ہو اور بیماروں کے لئے خصوصی رعایت اور رخصت ہو، فقہ کی کتابوں میں اس کی تصریح موجود ہے۔

حسن سلوک

مزدوروں کے ساتھ مالکین اور ذمہ داروں کا کیا سلوک ہونا چاہئے؟
اس سلسلہ میں حضور ﷺ کا ارشاد ہے کہ وہ تمہارے بھائی ہیں ”إِنَّهُمْ أَخَوَانُكُمْ“
(رد المحتار ۳/۲۸۰، ابوداؤد: ۷۰۲)

یعنی ان سے سلوک حاکمانہ نہیں؛ بلکہ برادرانہ ہونا چاہئے، قرآن میں حضرت شعیب علیہ السلام کی بحیثیت آجریہ صفتیں بیان کی گئی ہیں:

وَمَا أَرِيدُ أَنْ أُثِقَ عَلَيْكَ سِتْرَ جَنَّتِي إِنْ شَاءَ اللَّهُ مِنَ الصَّالِحِينَ. [القصص: ۲۷]

میں تم کو تکلیف دینا نہیں چاہتا، انشاء اللہ تم مجھے صالح و نیک پاؤ گے۔

گویا آجر کا سلوک مزدور کے ساتھ ایسا ہو کہ اس کو تکلیف اور کسی بھی طرح کی دہنی، جسمانی یا عملی مشقت نہ دے اور اس کے ساتھ نیک سلوک روارکھے۔

حضور ﷺ کی حیات طیبہ میں ہمیں اس کا عملی نمونہ یوں ملتا ہے کہ حضرت انس رضی اللہ عنہ آپ ﷺ کے خاص خدام میں تھے اور بچپن سے جوانی تک آپ ﷺ کے ساتھ رہے،

مگر کبھی اس کی نوبت نہیں آئی کہ آپ ﷺ نے اونھ بھی کہا ہو یا پوچھا ہو یہ کیوں کیا؟ اور یہ کیوں نہیں کیا؟ (بخاری ۸۹۲/۲، رقم: ۸۵۰۳، وشمائل ترمذی عن انسؓ، باب فی خلق رسول اللہ ﷺ: ۳۲)

آپ ﷺ کے خادموں میں ایک یہودی لڑکا تھا، وہ بیمار پڑا تو آپ ﷺ اس کی عیادت کو تشریف لے گئے۔ (بخاری: ۱۸۱، رقم: ۱۳۴۰)

اسی حسن سلوک کا ایک حصہ یہ ہے کہ اگر کوئی مشکل کام اس کو سونپا جائے تو اس کی انجام دہی میں بذات خود بھی مدد کرے۔ (ترمذی شریف ۱۶۱۲)

مزدور کی اجرت دینے میں تاخیر نہ کرو

حضرت عبداللہ بن عمرؓ راوی ہیں کہ رسول اللہ صلی اللہ علیہ وسلم نے فرمایا: مزدور کی مزدوری اس کا پسینہ خشک ہونے سے پہلے دیدو۔ ”یعنی جب مزدور اپنا کام پورا کر چکے تو اس کی مزدوری فوراً دیدو، اس میں تاخیر نہ کرو“ (مشکوٰۃ شریف ۲۵۸/۱)

آج کل عام طور پر مزدوروں اور کاریگروں کی حق ماری کی جاتی ہے، ان کی محنت کا پورا پورا بدلہ نہیں دیا جاتا، مالکان اپنے مزدوروں کو چوپایوں کی طرح استعمال کرتے ہیں، نہایت بدتمیزی اور بدتہذیبی سے پیش آتے ہیں، اس معاشی ظلم کو دور کرنے کے لئے رحمۃ للعالمین صلی اللہ علیہ وسلم نے نظام اسلامی میں مکمل طور پر اس کا انتظام کیا کہ محنت کاروں کو ان کی محنت کا پورا پورا حق ملنا چاہئے؛ چنانچہ حضور صلی اللہ علیہ وسلم کا ارشاد گرامی ملاحظہ فرمائیں:

حضرت ابو ہریرہؓ کہتے ہیں کہ حضور صلی اللہ علیہ وسلم نے فرمایا: اللہ تعالیٰ نے ارشاد فرمایا ہے کہ تین شخص ایسے ہیں جن سے میں قیامت کے دن جھگڑوں گا:

ایک وہ شخص ہے: جس نے میرے نام اور قسم کے ذریعہ کوئی عہد کیا اور پھر اس کو توڑ ڈالا۔

دوسرا وہ شخص ہے: جس نے کسی آزاد آدمی کو فروخت کیا اور اس کی قیمت کھالی۔
تیسرا وہ شخص ہے: جس نے کسی مزدور کو مزدوری پر لگایا اور اس سے کام لیا (یعنی جس کام کے لئے لگایا تھا، وہ پورا پورا کام اس سے کرایا) لیکن اس کو اس کی مزدوری نہیں دی۔ (بخاری شریف ۱/۲۹۷، رقم: ۲۱۷۶، مشکوٰۃ شریف ۱/۲۵۸)

مذکورہ حدیث شریف میں ایسے تین اشخاص کی نشاندہی کی گئی ہے، جو قیامت کے دن اللہ تعالیٰ کے قہر و غضب کا خاص طور سے نشانہ ہوں گے، ان میں سے پہلا وہ شخص ہے: جو اللہ تعالیٰ کے نام کی قسم کھا کر کوئی عہد و پیمان کرتا ہے اور پھر اس کو توڑ ڈالتا ہے، یوں تو عہد و معاہدہ کی پاسداری بہر صورت ایک ضروری چیز ہے، اور انسان کی شرافت و انسانیت کا تقاضا بھی یہی ہے کہ وہ جو عہد کرے اسے پورا کرے، کسی معاہدہ کو بلاوجہ ختم کر دینا انسانی شرف کے بالکل خلاف ہے اور انسانیت کی توہین ہے؛ لیکن اگر کوئی عہد و پیمان اللہ کے نام پر کیا جاتا ہے، تو پھر اس کی تکمیل کہیں زیادہ ضروری ہو جاتی ہے، ایسے عہد کو توڑنے والا بجا طور پر غضب خداوندی کا مستحق ہوگا۔

دوسرا وہ شخص ہے: جو کسی آزاد انسان کو بیچ ڈالے، شرف انسانی کی توہین اس سے زیادہ اور کیا ہو سکتی ہے کہ ایک انسان دوسرے آزاد انسان کو ایک بازاری مال بنا دے اور اس کی خرید و فروخت کرے، ایسے شخص کو بھی قیامت کے دن عذاب میں مبتلا ہونا پڑے گا۔

تیسرا وہ شخص ہے: جو کسی مزدور کو اپنے کسی کام کی تکمیل کے لئے مزدوری پر لگائے اور اپنا وہ کام پورا کرانے کے بعد اس کی مزدوری نہ دے یہ ایک انتہائی قابل نفرت فعل

ہے، کسی شخص کی محنت اس کی زندگی کا ایک قیمتی اثاثہ ہوتا ہے، جسے حاصل کر کے اس کی اجرت نہ دینا شیوہ انسانیت کے خلاف ہے، یہ کتنے ظلم کی بات ہے کہ کوئی غریب اپنا پیٹ بھرنے کے لئے اپنا خون پسینہ ایک کر کے کسی کے یہاں محنت کرے، مگر اس کی محنت کی اجرت اسے نہ دی جائے؛ چنانچہ ایسے شخص کے بارے میں اللہ تعالیٰ نے یہ آگاہی دی کہ ایسا شخص قیامت کے دن اپنے اس انسانی ظلم کی ضرور سزا پائے گا۔

ایک جامع نصیحت

کارگروں اور کارندوں کے بارے میں رسول اعظم صلی اللہ علیہ وسلم نے ایک نہایت جامع اور معنی خیز نصیحت میں فرمایا: تم میں سے اگر کسی کا کھانا اس کا خادم تیار کرے تو اسے چاہئے کہ اس خادم کا ہاتھ پکڑ کر (دستر خوان پر) بٹھالے اگر وہ (شریک ہونے میں شرم محسوس کرے) اور انکار کرے (یا وہ مالک کسی مجبوری کی وجہ سے اپنے ساتھ اس خادم کو شریک نہ کر سکے) تو اس کھانے میں سے کچھ اس کو ضرور دیدے؛ کیونکہ اس خادم نے اس کھانے کی تیاری میں دھواں و آگ کی گرمی کی تکلیف برداشت کی ہے۔ (ترمذی شریف ۷/۲)

اس ہدایت نبوی صلی اللہ علیہ وسلم سے اسلامی قانون کے شارحین نے یہ اصول نکالا ہے کہ جو کارندہ اور کارگیر زندگی کی کسی ضرورت کی چیز کو تیار کرتا ہے، تو اس ضرورت میں اس کارندے کو ہر طرح کی سہولت اور رعایت ملنی چاہئے یہ ہرگز نہ ہونا چاہئے کہ ایک مزدور لاکھوں انسانوں کے لئے کپڑا بناتا رہے اور خود اس کی بیوی بچوں کے لئے تن ڈھا پنے کے لئے کپڑا نہ ہو۔

مزدوروں کی ذمہ داریاں

جہاں مزدوروں اور ملازمین کے یہ حقوق ہیں وہیں ان کی ذمہ داریاں اور فرائض بھی ہیں، جن کی طرف قرآن مجید نے دو مختصر لفظوں میں اشارہ کر دیا ہے، حضرت شعیب علیہ السلام نے حضرت موسیٰ علیہ السلام کو جس بنیاد پر اپنا ملازم متعین کیا وہ ان کی صاحب زادی کی یہ اطلاع تھی کہ:

قَالَتْ أَحَدَهُمَا يَا أَبْتَ اسْتَأْجِرْهُ إِنَّ خَيْرَ مَنْ اسْتَأْجَرْتَ الْقَوِيُّ
الْأَمِينُ. [القصص: ۲۶]

ابا جان! ان کو مزدور رکھ لیجئے، بہترین مزدور جسے آپ رکھیں گے وہ ہوگا جو طاقتور اور امانت دار ہو۔

یہاں اچھے مزدور کی دو صفات بیان کی گئی ہیں، ایک قوت و صلاحیت اور دوسرے امانت و دیانت، اس سے معلوم ہوا کہ اہلیت کے بغیر کسی کام کی ذمہ داری نہ لے، اس لئے فقہاء نے فاطر العقل طیب ”الطیب الجاہل“ کو علاج سے روک دینے کا حکم دیا ہے۔
(الاشباہ والنظائر لابن نجیم: ۲۵۶، ذکر کیا)

دوسرے یہ ہے کہ وہ اپنے کام، ذمہ داریوں اور سونپی گئی اشیاء کے معاملہ میں امانت دار اور دیانت دار ہو، اگر مفوضہ کام میں وہ قصداً کوئی نقص رہنے دے یا متعینہ وقت کا اپنی ذمہ داریوں کے لئے پورا پورا استعمال نہ کرے تو یہ بات دیانت کے خلاف ہوگی؛ چنانچہ علماء نے لکھا ہے کہ:

عدل کے ساتھ وزن کرو میں یہ بھی داخل ہے کہ ملازمین اپنے اوقات ملازمت

کا پورا پورا خیال رکھیں۔ (معارف القرآن مصنفہ مفتی محمد شفیع صاحبؒ ۲۸۰/۵، سورہ بنی اسرائیل آیت: ۳۵)

بندھوا مزدور

بندھوا مزدور کی ظالمانہ رسم باوجود اس تمدنی ارتقاء اور علم و روشن خیالی کے اب بھی بعض علاقوں میں موجود ہے، مگر اسلام میں اس کے لئے کوئی جگہ نہیں ہے، اسلام اس کو انسان کا خالص نجی مسئلہ تصور کرتا ہے کہ وہ کسی کا کام کرے یا نہ کرے، نہ صرف ایک فرد دوسرے فرد کو بلکہ حکومت بھی کسی فرد اور شہری کو اس پر مجبور نہیں کر سکتی سوائے اس کے کہ کبھی اسے خصوصی حالات پیدا ہو جائیں کہ قومی اور اجتماعی مصلحت کے تحت افراد کو کسی عمل پر مجبور کرنا پڑے۔

یہی وجہ ہے کہ فقہاء نے نکاح، خرید و فروخت وغیرہ دوسرے معاملات کی طرح اس میں بھی طرفین کی رضامندی اور آمدگی کو ضروری قرار دیا ہے۔

وأما ركنها فالإيجاب والقبول. (الفتاوى الهندية، كتاب الإجارة ۵۰۴/۳)

اسی طرح اسلام میں ہر شخص کو نقل و حرکت اور ایک جگہ سے دوسری جگہ آمد و رفت کی آزادی حاصل ہے اور یہ اس کا خالصہ ذاتی اور شخصی مسئلہ ہے، وہ جہاں اور جس شہر و علاقہ میں جا کر مزدوری اور ملازمت کرنا چاہے کر سکتا ہے۔

وَمَنْ يُّهَاجِرْ فِي سَبِيلِ اللَّهِ يَجِدْ فِي الْأَرْضِ مُرَاعِمًا كَثِيرًا وَسَعَةً.

[النساء: ۱۱۰]

(ماخوذ: حلال و حرام ص: ۳۹۰ تا ۳۹۶، مصنفہ مولانا خالد سیف اللہ رحمانی صاحب مدظلہ)

مال و دولت کے بارے میں اسلامی تعلیمات

مال و دولت کے بارے میں اسلامی تعلیمات یہ ہیں کہ یہ خداوند عالم کی دین ہے، اور اس عطا و دین میں مالدار کی ذات کے علاوہ مخلوق کے ہر ضرورت مند اور ہر محتاج فرد کا حق شامل ہے۔

وَمِمَّا رَزَقْنَاهُمْ يُنفِقُونَ۔ (اور ہم نے جو ان کو عطا کیا ہے اس میں سے خرچ کرتے ہیں) اس لئے قرآن غریبوں کی امداد کو مالداروں کی احسان و کرم نوازی قرار نہیں دیتا؛ بلکہ مالدار کی طرف سے ادائے حق قرار دیتا ہے۔

دولت مندوں کی دولت میں غریب عوام کے دو حق ہیں

دولت مندوں کے سرمایہ میں ضرورت مند عوام کا جو حصہ شامل ہے قرآن اسے لفظ حق سے تعبیر کرتا ہے، اور پھر کہتا ہے کہ یہ حق دو طرح کا ہے، ایک مقررہ حق جو سال میں ایک دفعہ ادا کیا جاتا ہے جسے زکوٰۃ کہتے ہیں، اور دوسرا غیر معینہ حق جسے صدقہ کہا جاتا ہے۔ جو اجتماعی ضرورت کے مطابق دولت مندوں پر واجب ہوتا ہے، سورہ ذاریات میں ہے:

وَفِي أَمْوَالِهِمْ حَقٌّ لِّلسَّائِلِ وَالْمَحْرُومِ۔ (سورہ الذاریات: ۱۹)

اور مسلمانوں کے مالوں میں سائل اور محروم کا حق ہے۔

یہ غیر معین حق ہے جو زکوٰۃ کے علاوہ ہے اور یہ حسب ضرورت واجب ہوتا ہے،

سورہ معارج میں ہے:

وَالَّذِينَ فِي أَمْوَالِهِمْ حَقٌّ مَّعْلُومٌ لِّلسَّائِلِ وَالْمَحْرُومِ۔ [معارج ۲۴-۲۵]

اور ان کے مالوں میں مقررہ حق ہے سائل اور محروم کے لئے۔

یہ مقررہ حق زکوٰۃ ہے جس کی مقدار اور جس کے مصارف شریعت نے مقرر کر دیئے ہیں، اس کے علاوہ رسول اعظم صلی اللہ علیہ وسلم نے ایک جامع ہدایت فرمائی:

لَا يُؤْمِنُ أَحَدُكُمْ حَتَّىٰ يُحِبَّ لِلنَّاسِ مَا يُحِبُّ لِنَفْسِهِ وَحَتَّىٰ يُحِبَّ الْمَرْءَ لَا يُحِبُّهُ إِلَّا اللَّهُ عَزَّ وَجَلَّ. (مسند احمد ۳/۲۷۲)

مسلمانو! تم میں سے کوئی شخص اس وقت تک پورا اور کامل مومن نہیں ہو سکتا جب تک وہ عام لوگوں کے لئے وہی چیز پسند نہ کرے جو اپنی ذات کے لئے پسند کرتا ہے اور جب تک وہ انسان سے صرف خدا کے لئے محبت نہ کرے۔

حضور پاک صلی اللہ علیہ وسلم کی اس جامع اور کامل حدیث کے بعد دوسری تفصیلی ہدایت کی طرف جانے کی ضرورت نہیں رہتی، ہر مالدار شخص فیصلہ کرے کہ وہ اپنی ذات کے لئے اچھی غذا، اچھا لباس، اچھا مکان، اچھی تعلیم، عزت و آبرو، جان و مال کی حفاظت پسند کرتا ہے، تو یہی باتیں خدا کے تمام بندوں کے لئے بھی پسند کرے اور ان باتوں میں سے جس قدر اس کی قدرت میں ہو مدد کرے، ان کا ہاتھ بٹائے، ایسا ہرگز نہ ہو کہ آپ کو اللہ نے مال و دولت سے نوازا ہے، تو آپ حرص و ہوس کا پتلا بن کر اپنی تجوریاں بھرے بیٹھے رہیں اور ایک غریب مفلس آپ کی آنکھوں کے سامنے نان جویں کا محتاج، بھوک و افلاس کی تاب نہ لا کر دم توڑ دے اور آپ کے اندر اتنی بھی ہمدردی نہ ہو کہ اس غریب کو کھانا کھلا کر اس کی زندگی کے بجھتے ہوئے چراغ کو بچا سکیں، آج ہم دیکھتے ہیں مال و زر کے بندے اپنی ادنیٰ سی خواہش کے لئے تجوریوں کے منہ کھول دیتے ہیں، اپنی دنیاوی آسائش و راحت کی خاطر مال و زر کے تختے بچھا دیتے ہیں، مگر

جب ان کے پاس بھوک و پیاس سے بلکتا ہوا انسان پہنچتا ہے اور اپنی ضرورت کا اظہار کرتا ہے تو ان کی جبین پر پل پڑ جاتے ہیں، ان کے منہ سے نفرت و حقارت کے الفاظ ابلنے لگتے ہیں، وہ شقی القلب مال و دولت کے پجاری یہ نہیں سوچتے، کہ اگر معاملہ برعکس ہوتا تو ان کے جذبات و احساسات کیا ہوتے؟ لہذا ”جنگ زر گری“ کے موجودہ دور میں مسلمانوں ہی کے لئے نہیں، بلکہ پوری انسانی برادری کے لئے یہ ارشاد گرامی ایک دعوت عمل اور مینارۂ نور ہے۔

فرشتوں سے دعائیں لو

حضرت ابو ہریرہ رضی اللہ عنہ روایت کرتے ہیں کہ رسول اللہ صلی اللہ علیہ وسلم نے فرمایا روزانہ صبح کے وقت دو فرشتے اترتے ہیں، ان میں سے ایک فرشتہ تو (سُحی کے لئے) یہ دعا کرتا ہے، کہ اے اللہ خرچ کرنے والے کو بدل عطا فرما (یعنی جو شخص جائز جگہ اپنا مال خرچ کرتا ہے اس کو بہت زیادہ بدلہ عطا فرما بایں طور کہ یا تو دنیا میں اسے خرچ کرنے سے کہیں زیادہ مال دے یا آخرت میں اجر و ثواب عطا فرما) اور دوسرا فرشتہ (بخیل کے لئے) بد دعا کرتا ہے کہ اے اللہ بخیل کو نقصان دے (یعنی جو شخص مال و دولت جمع کرتا ہے اسے جائز جگہ خرچ نہیں کرتا، بلکہ بے محل اور بے مصرف خرچ کرتا ہے، تو اس کا مال تلف و ضائع کر دے) (بخاری ۱۹۴۱، مسلم ۳۲۵۱، مشکوٰۃ ۱۶۴۱)

اللہ کے راستے میں خرچ کرتے رہو

حضرت اسماء رضی اللہ عنہا فرماتی ہیں کہ رسول اللہ صلی اللہ علیہ وسلم نے فرمایا: (جس جگہ مال خرچ کرنے سے اللہ تعالیٰ راضی ہو وہاں) اپنا مال خرچ کرو اور یہ شمار نہ کرو

کہ کتنا خرچ کیا نہیں تو اللہ تعالیٰ تمہارے بارے میں شمار کرے گا، (یعنی اس کی وجہ سے اللہ تعالیٰ تمہارے مال میں سے برکت ختم کر کے تمہارا رزق کم کر دے گا، اور اسے محدود و محدود چیز کی مانند کر دے گا، یا یہ کہ اللہ تعالیٰ تمہارے مال و زر کے بارے میں قیامت کے روز محاسبہ کرے گا) اور جو مال تمہاری حاجت و ضرورت سے زائد ہو اسے حاجت مندوں سے روک کر نہ رکھو، نہیں تو اللہ تعالیٰ تمہارے حق میں اپنی زائد عطا و بخشش روک لے گا، نیز یہ کہ تم سے جو کچھ ہو سکے اللہ کی راہ میں خرچ کرتے رہو۔ (مشکوٰۃ ۱۶۴)

حضرت ابوسعید خدریؓ راوی ہیں کہ رسول مقبول صلی اللہ علیہ وسلم نے فرمایا جو مسلمان کسی ننگے مسلمان کو کپڑا پہنائے گا تو اللہ تعالیٰ اسے جنت کے سبز لباسوں میں سے پہنائے گا جو مسلمان کو کھانا کھلائے گا تو اللہ تعالیٰ اسے جنت کے میوے کھلائے گا، اور جو مسلمان کسی پیاسے مسلمان کی پیاس بجھائے گا تو اللہ تعالیٰ اسے مہربند شراب سے سیراب کرے گا۔ (مشکوٰۃ شریف ۱۶۹)

حضرت مرہم بن عبد اللہ کہتے ہیں کہ آنحضرت صلی اللہ علیہ وسلم کے بعض صحابہؓ نے مجھ سے یہ حدیث بیان کی کہ آپ صلی اللہ علیہ وسلم نے فرمایا قیامت کے دن مؤمن کا سایہ اس کا صدقہ ہوگا۔ (مشکوٰۃ شریف ۱۷۰)

ناپ تول کے بارے میں قرآنی احکامات

اللہ تعالیٰ کا ارشاد ہے:

قَالَ يَا قَوْمِ اعْبُدُوا اللَّهَ مَا لَكُمْ مِنْ إِلَهٍ غَيْرُهُ وَلَا تَنْقُصُوا الْمِكْيَالَ وَالْمِيزَانَ إِنِّي أَرَاكُمْ بِخَيْرٍ وَإِنِّي أَخَافُ عَلَيْكُمْ عَذَابَ يَوْمٍ عَظِيمٍ وَيَا قَوْمِ أَوْفُوا الْمِكْيَالَ وَالْمِيزَانَ بِالْقِسْطِ وَلَا تَبْخَسُوا النَّاسَ أَشْيَاءَهُمْ وَلَا تَعْتُوا

فِي الْأَرْضِ مُفْسِدِينَ. (سورة هود آیت ۸۴-۸۵)

(حضرت شعیب علیہ السلام نے) کہا اے میری قوم بندگی کرو اللہ کی، کوئی نہیں معبود تمہارا اس کے سوا اور نہ گھٹاؤ ناپ اور تول کو، میں دیکھتا ہوں تم کو آسودہ حال اور ڈرتا ہوں تم پر عذاب سے ایک گھیر لینے والے دن کے اور اے قوم پورا کرو ناپ اور تول کو انصاف سے اور نہ گھٹا کر دو لوگوں کو ان کی چیزیں اور مت مچاؤ زمین میں فساد۔ مذکورہ آیت کریمہ میں حضرت شعیب علیہ السلام نے پہلے تو اپنی قوم کو توحید کی دعوت دی، کیونکہ یہ لوگ مشرک تھے درختوں کی پوجا پاٹ کیا کرتے تھے اس کفر و شرک کے ساتھ ان میں ایک عیب یہ تھا کہ بیوپار اور لین دین کے وقت ناپ تول میں کمی کر کے لوگوں کا حق مار لیتے تھے، حضرت شعیب علیہ السلام نے ان کو اس مبغوض ترین عمل سے منع فرمایا، سب سے پہلے اپنی قوم کو پیغمبرانہ شفقت کے ساتھ یہ سمجھایا کہ میں تمہیں اس وقت خوش حالی میں دیکھتا ہوں (کوئی فقر و فاقہ اور مالی تنگی نہیں ہے، اس خوشحالی اور مال و دولت میں فراوانی کا تقاضہ تو یہ ہے کہ تم اللہ کی مخلوق پر ناپ تول میں کمی زیادتی کر کے ظلم نہ کرو) اور پھر آگے فرمایا کہ اگر تم نے میری بات نہ سنی اور اس عمل خبیث سے باز نہ آئے تو مجھے خطرہ ہے کہ خدا کا عذاب تمہیں گھیر لے۔

اس ممانعت کے بعد پورا پورا پناہ پانا تو لانا خود ہی ضروری ہو جاتا ہے، لیکن مزید تاکید کے لئے حضرت شعیب علیہ السلام نے فرمایا: اے میری قوم تم ناپ اور تول کو انصاف کے ساتھ پورا کیا کرو اور لوگوں کی چیزوں کو کم نہ کرو اور زمین میں فساد پھیلاتے نہ پھرو، پھر بڑی شفقت کے ساتھ فرمایا: لوگوں کے حقوق ناپ تول پورا کر کے ادا کرنے کے بعد جو کچھ بچ رہے تمہارے لئے وہی بہتر ہے، تم میری بات مانو اور اگر میری بات نہ مانو گے تو یاد رکھو میں اس کا ذمہ دار نہیں کہ تم پر کوئی عذاب آجائے۔

حضرت شعیب علیہ السلام کے بارے میں رسول اللہ صلی اللہ علیہ وسلم نے فرمایا کہ وہ خطیب الانبیاء ہیں، آپ نے اپنے حسن بیان سے اپنی قوم کو سمجھانے اور ہدایت پر لانے کی پوری کوشش کی، مگر یہ سب کچھ سننے کے بعد قوم نے وہی جواب دیا جو جاہل قومیں اپنے مصلحین کو دیا کرتی ہیں، ان پر پھبتیاں کیں اور استہزاء کیا، کہنے لگے:

أَصْلَاحُكَ تَأْمُرُكَ أَنْ تَتْرُكَ مَا يَعْبُدُ آبَاؤُنَا أَوْ أَنْ نَفْعَلَ فِي أَمْوَالِنَا مَا نَشَاءُ إِنَّكَ لَأَنْتَ الْحَلِيمُ الرَّشِيدُ. (سورۃ ہود آیت ۸۷)

یعنی کیا تمہاری نماز تمہیں یہ بتلاتی ہے کہ ہم ان معبودوں کو چھوڑ دیں جن کی پرستش ہمارے آباء واجداد کرتے چلے آئے ہیں اور ہم اپنے مملوک اموال میں خود مختار نہ رہیں، کہ جس طرح ہمارا جی چاہے معاملہ کریں، بلکہ اپنے معاملات بھی آپ سے پوچھ پوچھ کر کیا کریں کہ کیا حلال ہے کیا حرام؟

حضرت شعیب علیہ السلام کی نماز پوری قوم میں معروف تھی بکثرت نوافل اور عبادت میں لگے رہتے تھے، اس لئے ان کے ارشادات کو بطور استہزاء کے نماز کی طرف منسوب کیا کہ تمہاری یہ نماز ہی تمہیں (معاذ اللہ) ایسی غلط باتیں بتاتی ہے، ان کے اس کلام سے معلوم ہوا کہ یہ لوگ بھی یوں سمجھتے تھے کہ دین و شریعت کا کام صرف عبادت تک محدود ہے، معاملات میں اس کا کیا دخل ہے، ہر شخص اپنے معاملات میں جس طرح چاہے تصرف کرے اس پر کوئی پابندی لگانا دین کا کام نہیں، جیسا کہ اس زمانہ میں بھی بہت سے بے سمجھ ایسے خیالات رکھتے ہیں۔

قوم نے خالص ہمدردی دل سوزی اور نصیحت کا جواب اس قدر تلخ دیا، مگر حضرت شعیب علیہ السلام شان پیغمبری رکھتے تھے، یہ سب کچھ سننے کے بعد بھی اسی ہمدردی کے ساتھ راہ ہدایت پر لانے کی سعی پیہم کرتے رہے، لیکن جب نہیں مانے تو

اللہ کے عذاب سے ڈرایا۔

يَا قَوْمِ لَا يَجْرِمَنَّكُمْ شِقَاقِي أَنْ يُصِيبَكُمْ مِثْلُ مَا أَصَابَ قَوْمَ نُوحٍ أَوْ قَوْمَ هُودٍ أَوْ قَوْمَ صَالِحٍ وَمَا قَوْمُ لُوطٍ مِنْكُمْ بِبَعِيدٍ (سورة هود آیت ۸۹)

یعنی تم سوچو سمجھو ایسا نہ ہو کہ میری مخالفت اور عداوت تم پر کوئی ایسا عذاب لا ڈالے کہ تم سے پہلے قوم نوح، قوم ہود یا قوم صالح پر آچکا ہے اور لوط علیہ السلام کی قوم اور ان کا عبرت ناک عذاب تو تم سے کچھ دور بھی نہیں۔

یعنی مقامی اعتبار سے بھی قوم لوط کی الٹی ہوئی بستیاں مدین کے قریب ہی ہیں، اور زمانہ کے اعتبار سے بھی تم سے بہت قریب زمانہ میں ان پر عذاب آیا ہے، اس سے عبرت حاصل کرو، اور اپنی ضد سے باز آ جاؤ۔

ان کی قوم اس نصیحت کو سن کر اور بھی زیادہ اشتعال میں آ گئی اور کہنے لگی کہ اگر آپ کے خاندان کی حمایت آپ کو حاصل نہ ہوتی، تو ہم آپ کو سنگسار کر دیتے، حضرت شعیب علیہ السلام نے اس پر بھی ان کو نصیحت کی کہ تم کو میرے خاندان کا تو خوف ہوا، مگر خدا کا کچھ خوف نہ آیا جس کے قبضہ میں سب کچھ ہے۔

بالآخر قوم نے کوئی بات نہ مانی تو حضرت شعیب علیہ السلام نے فرمایا، کہ اچھا تم عذاب کا انتظار کرو، پھر حق تعالیٰ نے مومنین کو بچا کر سب کو ہلاک کر دیا۔ (مستفاد معارف القرآن ۶۶۱/۴-۶۶۲)

مذکورہ آیات کے مطالعہ سے معلوم ہوا ناپ تول میں کمی زیادتی کرنا اللہ کے نزدیک نہایت مبغوض عمل ہے، مفسرین نے لکھا ہے کہ قوم شعیب علیہ السلام پر عذاب آنے کا ایک سبب ان کا ناپ تول میں کمی زیادتی کرنا بھی ہے، آج کل ہم لوگوں سے بھی اس حکم کے بارے میں کافی کوتاہی ہو رہی ہے، جس کی بناء پر امت افلاس اور گرانی اشیاء

کے عذاب میں مبتلا ہے۔

ہر حق تلفی تطفیف و تخسیر میں داخل ہے

ان تمام آیات و احادیث سے معلوم ہوا کہ تطفیف و تخسیر یعنی دوسروں کے حقوق میں کمی و کوتاہی کرنا حرام ہے، چونکہ معاملات اور لین دین میں زیادہ تر وزن و پیمائش ہی کو دخل ہے اس لئے آیات و روایات میں ایسے موقع پر انہیں دو چیزوں کو ذکر کیا گیا، ورنہ تطفیف و تخسیر کا مفہوم ہر حق تلفی کو عام ہے، محققین علماء نے اس کی تصریح فرمائی ہے۔

شیخ الاسلام ابوالقاسم قشیری وغیرہ اکابر ملت سے منقول ہے کہ یہ الفاظ وسیع المعنی ہیں، ناپ تول کی خیانت کو بھی شامل ہیں، اور ہر قسم کی خیانت و خست کے لئے استعمال ہوتے ہیں، مثلاً اپنے عیبوں کو چھپانا دوسروں کے عیبوں کو ظاہر کرنا، اپنے لئے انصاف طلب کرنا اور دوسروں کے ساتھ انصاف کرنا، اپنے عیبوں کو نظر انداز کرنا اور دوسروں کی عیب جوئی کرنا، اسی طرح خادموں، نوکروں، مزدوروں، ملازموں سے خدمت اور کام ٹھوک بجا کر لینا اور ان کا حق الخدمت اور اجرت کم دینا اور خادموں اور نوکروں کا ڈیوٹی کے کام اور خدمت میں کمی اور سستی کرنا یا وقت کم لگانا اور حق الخدمت مزدوری و اجرت پوری وصول کرنا اسی طرح حق تعالیٰ سے عزت و راحت اور عافیت چاہنا اور اس کی اطاعت، عبادت فرماں برداری میں کوتاہی کرنا وغیرہ، یہ سب چیزیں تطفیف و تخسیر میں داخل ہیں۔ (خلاصہ تورات ص: ۱۲۳)

مؤطا امام مالک میں ہے کہ حضرت عمر بن خطابؓ نے ایک شخص کو دیکھا کہ وہ نماز کے رکوع و سجدے وغیرہ، پورے نہیں کرتا جلدی جلدی نماز ختم کر ڈالتا ہے، تو اس کو فرمایا ”لقد طففت“ یعنی تو نے اللہ کے حق میں تطفیف کر دی، فاروق اعظمؓ

کے اس قول کو نقل کر کے حضرت امام مالکؒ نے فرمایا ”لکل شیء وفاء و تطفیف“ یعنی پورا حق دینا یا کم کرنا ہر چیز میں ہے، یہاں تک کہ نماز وضوء طہارت میں بھی اور اسی طرح دوسرے حقوق اللہ اور عبادات میں کمی کو تاہی کرنے والا تطفیف کرنے کا مجرم ہے، اسی طرح حقوق العباد میں جو شخص مقررہ حق سے کم کرتا ہے، وہ بھی تطفیف کے حکم میں ہے، مزدور ملازم نے جتنے وقت کی خدمت کا معاہدہ کیا ہے، اس میں سے وقت چرانا، اور کم کرنا بھی اس میں داخل ہے، وقت کے اندر جس طرح محنت سے کام کرنے کا عرف میں معمول ہے، اس میں سستی کرنا بھی تطفیف ہے، (معارف القرآن ۸/۶۹۳)

کم ناپنے اور تولنے کا وبال

حضرت عبداللہ بن عباسؓ سے روایت ہے کہ رسول اللہ صلی اللہ علیہ وسلم نے فرمایا پانچ گناہوں کی سزا پانچ چیزیں ہیں:

(۱) جو قوم عہد شکنی کرتی ہے، اللہ تعالیٰ اس پر اس کے دشمن کو مسلط فرما دیتے ہیں۔

(۲) جو قوم اللہ کے حکم کو چھوڑ کر دوسرے قوانین پر عمل کرتی ہے، ان میں افلاس ضرور پھیل جاتا ہے۔

(۳) جس قوم میں بے حیائی و بدکاری عام ہو جاتی ہے، اس پر اللہ تعالیٰ ظالموں اور دوسرے وبائی امراض مسلط کر دیتے ہیں۔

(۴) جو لوگ ناپ تول میں کمی کرنے لگتے ہیں اللہ تعالیٰ ان کو قحط میں مبتلا کر دیتے ہیں۔

(۵) جو لوگ زکوٰۃ ادا نہیں کرتے، اللہ تعالیٰ ان سے بارش روک دیتے ہیں۔

(معارف القرآن ۶۹/۸)

طبرانی نے حضرت ابن عباسؓ سے روایت کیا ہے کہ رسول اللہ صلی اللہ علیہ وسلم نے فرمایا کہ جس قوم میں مال غنیمت کی چوری رائج ہو جائے اللہ تعالیٰ ان کے دلوں میں دشمن کا رعب اور ہیبت ڈال دیتے ہیں، اور جس قوم میں ربا، یعنی سود خوری کا رواج ہو جائے ان میں موت کی کثرت ہو جاتی ہے، اور جو قوم ناپ تول میں کمی کرتی ہے، تو اللہ تعالیٰ ان کا رزق قطع (تنگ) کر دیتے ہیں، اور جو لوگ حق کے خلاف فیصلے کرتے ہیں، ان میں قتل و خون عام ہو جاتا ہے، اور جو لوگ معاہدات میں غداری کرتے ہیں اللہ تعالیٰ ان پر ان کے دشمن کو مسلط فرما دیتے ہیں۔ (معارف القرآن ۶۹/۸)

حضرت ابن عباسؓ فرماتے ہیں کہ رسول اللہ صلی اللہ علیہ وسلم نے ناپنے اور تولنے والوں سے ارشاد فرمایا تمہارے ہاتھ میں دو ایسے کام ہیں جن کے سبب تم سے پہلے قومیں ہلاک ہوئیں (یعنی پورا وزن نہ ناپنے اور کم دینے کے سبب ہلاک ہوئیں تم ایسا نہ کرنا) (ترمذی شریف ۱۳۶۱)

صحیح ناپ تول کا بہترین انجام

اللہ تعالیٰ کا ارشاد ہے:

وَأَوْفُوا الْكَيْلَ إِذَا كِلْتُمْ وَزِنُوا بِالْقِسْطَاسِ الْمُسْتَقِيمِ ذَلِكَ خَيْرٌ وَأَحْسَنُ تَأْوِيلًا. [سورة اسرائیل: ۳۵]

اور جب ناپ کر دو تو پورا ناپو اور تولنے کی چیزوں کو صحیح ترازو سے تول کر دو (یعنی نفسہ بھی) اچھی بات ہے، اور انجام بھی اس کا اچھا ہے۔

اس آیت کریمہ میں ناپ تول پورا پورا کرنے کا حکم دے کر آخر میں فرمایا یہ عمل فی نفسہ بہتر عمل ہے، کیونکہ انسانیت اور عقل صحیح کا تقاضا بھی یہی ہے کہ انصاف کیا جائے، کسی کے حق میں کمی نہ کی جائے، اسی لئے کوئی شریف آدمی ناپ تول میں کمی زیادتی کو اچھا نہیں سمجھتا اور شرعی حکم بھی یہی ہے کہ انصاف کے ساتھ پورا پورا حق حقدار کو دیدیا جائے، دوسری بات یہ فرمائی کہ مال اور انجام بھی اس کا بہت بہتر ہے، مثلاً آخرت میں حصول ثواب رضائے الہی اور جنت کا داخلہ تو ہے ہی، ان فوائد کے علاوہ دنیا میں بھی لوگوں کا اعتبار و اعتماد حاصل ہوگا جو تجارت میں ترقی اور فروغ کا ذریعہ بنے گا، کاش ہم ان فضیلتوں کے حصول کی سعی کریں اور فلاح دارین کے مستحق بن جائیں۔

سود ایک معاشی لعنت

سود ایک معاشی لعنت و عفریت ہے جس کی اقتصادی تباہ کاریوں نے غربت کے لہو سے سرمایہ داری کی ہمیشہ آبیاری کی ہے، اور غربت کے سسکتے وجود سے سرمایہ داری کی ہوس کو غذا بخشی ہے، چنانچہ اس لعنت میں مبتلا ہونے والوں کو اللہ تعالیٰ نے یوں تنبیہ فرمائی ہے:

فَإِنْ لَّمْ تَفْعَلُوا فَأْذَنُوا بِحَرْبٍ مِنَ اللَّهِ وَرَسُولِهِ. [سورة بقرہ ۲۷۹]

پھر اگر تم اس (سود خوری چھوڑنے کے حکم پر) عمل نہ کرو تو اللہ اور اس کے

رسول کی طرف سے اعلان جنگ سن لو۔

اسلام نے تجارت اور قرض دونوں میں سود کو حرام قرار دیا ہے، اور اس کے ارتکاب کو گناہ کبیرہ بتایا ہے، جو مسلمان سود کے حرام ہونے کا قائل نہ ہو، اس کے لئے

اسلامی قانون کا فیصلہ ہے کہ وہ کافر ہے۔

یہ لعنت بہت پرانی ہے، اسلام سے قبل زمانہ جاہلیت میں بھی یہ بیماری عام تھی، تاریخ بتاتی ہے کہ قریش مکہ اور یہود مدینہ میں سودی لین دین کا عام رواج تھا اور ساتھ ہی سود کی تباہ کاریوں کا بھی اقرار تھا، اور یہ حقیقت ہے کہ اس کو اختیار کرنے والے بھی اس کے مضر اثرات کے منکر نہیں رہے ہیں، البتہ ایک نئی بات یہ ضرور ہوئی کہ جب سے یورپ کے دلال دنیا کی مسند اقتدار و تجارت پر چھائے ہیں انہوں نے مہاجنوں اور یہودیوں کے اس خاص کاروبار کو نئی نئی شکلیں اور نئے نئے نام دے کر اس کا دائرہ اتنا عام اور وسیع کر دیا ہے کہ وہی سود جو پہلے انسان کی معاشرتی زندگی کا ایک گھن سمجھا جاتا تھا، آج معاشیات، اقتصادیات اور تجارت کے لئے ریڑھ کی ہڈی، سمجھا جانے لگا ہے اور اسلامی علوم سے کورے سطحی ذہن و فکر رکھنے والوں کو یقین ہو گیا ہے کہ آج کوئی تجارت یا صنعت یا اور کوئی معاشی نظام سود کے بغیر چل ہی نہیں سکتا، اگرچہ آج بھی اہل یورپ ہی میں سے وہ لوگ جو تقلید محض اور عصبیت سے بلند ہو کر توسیع نظر سے معاملات کا جائزہ لیتے ہیں اور جو معاشیات کا وسیع علم ہی نہیں، بلکہ اس کے عملی پہلوؤں پر گہری نظر بھی رکھتے ہیں، خود ان کا بھی یہی فیصلہ ہے کہ سود معاشیات اور اقتصادی زندگی کے لئے ریڑھ کی ہڈی نہیں؛ بلکہ ایک ایسا کیڑا ہے جو ریڑھ کی ہڈی میں لگ گیا ہے، اور جب تک اس کیڑے کو نہ نکالا جائے گا، دنیا کی معاشیات میں جو اضطراب و ہيجان ہے وہ ختم نہیں ہوگا۔

اس میں شبہ نہیں کہ آج دنیا میں سود کا لین دین جتنا وسیع ہو گیا ہے اور دنیا کے اس کونہ سے اس کونہ تک تمام ہی تجارتوں میں اس کا جال جس طرح بچھا دیا گیا ہے، افراد و اشخاص کی کیا حیثیت اگر کوئی پورا طبقہ و جماعت بلکہ کوئی پورا ملک بھی اس سے

نکلنا چاہے تو اس کے سوا اور کچھ حاصل نہ ہوگا کہ یا تو اپنی تجارت ہی سے ہاتھ دھو بیٹھے یا نقصان برداشت کرتا رہے، یہی وجہ ہے کہ اب تو عام مسلمان تاجر الگ رہے، وہ دیندار پرہیزگار مسلمان تاجر جن کی اعتقادی اور عملی زندگی بڑی پاکیزہ اور مثالی ہے، اب انہوں نے بھی یہ سوچنا چھوڑ دیا ہے کہ سود جو حرام ترین چیز اور بدترین سرمایہ ہے اس کے کس طرح نجات حاصل کریں جس کا نتیجہ یہ ہے کہ ان دیندار اور پابند شریعت مسلمانوں اور ایک خالص دنیا دار مہاجن میں کوئی فرق نظر نہیں آتا۔

لہذا سود کی اس ہمہ گیری کا یہ مطلب نہیں کہ مسلمان اس عام مجبوری کا سہارا لے کر اتنی بڑی لعنت سے بالکل بے پرواہ ہو کر بیٹھ جائیں، اور ان کے دل میں ذرہ برابر کھٹک بھی پیدا نہ ہو کہ وہ کتنی بڑی حرام چیز میں مبتلا ہیں، آج سود کے بارے میں جو تاویلیں کی جاتی ہیں یا اس کو جو نئی نئی شکلیں دی جاتی ہیں، یاد رکھئے سب اسی درجہ میں حرام ہیں، جس درجہ میں خود سود کی حرمت ہے، اس لئے مسلمانوں کا فریضہ ہے کہ وہ اپنے تجارتی معاملات کو اس انداز میں استوار کریں جس سے حتی الامکان اس لعنت سے نجات مل سکے، اگر موجودہ معاشی نظام میں اس حد تک تبدیلی ان کے بس میں نہیں ہے، کہ جس میں سود کا دخل نہ ہو تو کم سے کم اپنی ذاتی زندگی اور نجی معاملات ہی کو درست کریں، تاکہ سود کی لعنت سے اگر بالکل نجات نہ ملے تو کم از کم اس میں کمی ہی ہو جائے اور مسلمان ہونے کا یہ ادنیٰ تقاضا تو پورا ہی ہو کہ وہ حتی الامکان حرام سے بچنے کی فکر میں رہے۔

سود کھانے پر وعید

حضرت عبداللہ بن حنظلہ غسیل الملائکہؓ کہتے ہیں کہ حضرت رسول اللہ صلی اللہ

علیہ وسلم نے فرمایا سود کا ایک درہم یہ جاننے کے باوجود کھانا، کہ یہ سود ہے چھتیس مرتبہ زنا کرنے کے گناہ سے بھی زیادہ بڑا گناہ ہے، اس روایت کو بیہقی نے شعب الایمان میں حضرت ابن عباسؓ سے نقل کیا ہے، بیہقی نے اس روایت میں حضرت ابن عباسؓ کے یہ الفاظ بھی نقل کئے ہیں کہ آنحضرت صلی اللہ علیہ وسلم نے یہ بھی فرمایا کہ جس شخص کا گوشت حرام مال سے پیدا ہوا ہو (یعنی جس شخص کی جسمانی نشوونما حرام مال مثلاً سود و رشوت وغیرہ سے ہوئی ہو) وہ شخص دوزخ ہی کے لائق ہے۔ (مشکوٰۃ: ۱/۵۳۵)

علماء کہتے ہیں کہ سود کھانے کے گناہ کو زنا کے گناہ سے بھی زیادہ سخت اور بڑا گناہ اس لئے کہا گیا ہے، کہ سود کھانے والے کے حق میں اللہ تعالیٰ نے جتنی سخت اور غضبناک تنبیہ فرمائی ہے اتنی سخت اور غضبناک تنبیہ زنا کیا کسی بھی گناہ کے بارے میں نہیں فرمائی ہے، چنانچہ سود کھانے والوں کو اللہ تعالیٰ نے یوں متنبہ کیا ہے:

فَاذْنُوا بِحَرْبٍ مِّنَ اللَّهِ وَرَسُولِهِ. (سورۃ بقرہ ۲۷۹)

اعلان جنگ سن لو اللہ اور اس کے رسول کا۔

یہ بات ہر ذی شعور جانتا ہے کہ کسی کے خلاف اعلان جنگ کا کیا مطلب ہوتا ہے، ظاہر ہے کہ اللہ اور اس کا رسول جس شخص کے خلاف اعلان جنگ کرے یا جو شخص اللہ یا اس کے رسول سے برسر جنگ ہو اس کی محرومی اور شقاوت، بدبختی اور دنیا و آخرت کی تباہی و بربادی کا کون اندازہ کر سکتا ہے۔ (مظاہر حق جدید ص: ۳۵-۶۵)

اتنی سخت وعید اور غضبناک تنبیہ کے باوجود لوگ اس لعنت میں گرفتار ہیں اور اکثر لوگ تو اسے حرام بھی تصور نہیں کرتے، اور ان کے ذہن و فکر، قلب و دماغ پر گمراہی و کجروی کی ظلمت اتنی چھائی ہوئی ہے کہ سود کو حلال سمجھتے ہیں جو غضب خداوندی کو دعوت دینے کے مرادف ہے۔

حضرت ابو ہریرہؓ فرماتے ہیں کہ رسول مقبول صلی اللہ علیہ وسلم نے فرمایا سود کے گناہ کے ستر درجے ہیں اور ان میں جو سب سے ادنیٰ درجہ ہے وہ ایسا ہے جیسا کہ کوئی شخص اپنی ماں سے صحبت کرے۔ (مشکوٰۃ ۱/۲۳۶)

بے برکت مال

حضرت ابن مسعودؓ فرماتے ہیں کہ رسول پر نور صلی اللہ علیہ وسلم نے فرمایا: سود (سے حاصل شدہ مال) خواہ کتنا ہی زیادہ ہو، مگر آخر کار اس میں کمی (یعنی بے برکتی) آجاتی ہے۔ (مشکوٰۃ ۱/۲۳۶)

سودی ذرائع سے حاصل شدہ مال بظاہر تو بہت معلوم ہوتا ہے، مگر چونکہ سودی مال میں خیر و برکت کا کوئی جز نہیں ہوتا اس لئے انجام کار وہ مال اس طرح تباہ و برباد اور ختم ہو جاتا ہے، کہ اس کا نام و نشان تک باقی نہیں رہتا، یہ محض ایک وعیدی بات نہیں ہے، بلکہ یہ ایک ایسی حقیقت ہے جو روزانہ نظروں کے سامنے آتی رہتی ہے، چنانچہ اس حقیقت کو قرآن کریم نے بھی ان الفاظ میں واضح کیا ہے۔

يَمْحَقُ اللَّهُ الرِّبَا وَيُزِيلُ الصَّدَقَاتِ. [سورة بقرہ ۲۷۶]

ترجمہ: اللہ تعالیٰ سود کو مٹاتا ہے اور صدقات کو بڑھاتا ہے۔

اس آیت کا مطلب یہی ہے کہ انسان جو سود کے ذریعہ حاصل کرتا ہے، اللہ تعالیٰ اس کو نیست و نابود کر دیتا ہے، اور اگر انسان اپنی محنت اور حلال ذرائع سے مال کما کر اللہ کی راہ میں خرچ کرتا ہے تو اسے اللہ تعالیٰ بڑھا دیتا ہے، گویا اس آیت میں سود اور صدقہ کو ایک ساتھ ذکر کر کے جہاں یہ واضح کیا کہ ان دونوں کی حقیقت میں تضاد ہے، وہیں ان دونوں کے متضاد نتائج کی نشاندہی بھی کی گئی ہے، چنانچہ ان

دونوں کی حقیقت میں تضاد یہ ہے کہ صدقہ میں بغیر کسی معاوضہ اور بغیر کسی لالچ کے انسان اپنا مال محض خدا کی خوشنودی کے لئے دوسروں کو دیتا ہے جب کہ سود میں بغیر کسی مالی معاوضہ کے انسان محض مال و زر کی ہوس میں اور دولت کی فراوانی کے جذبہ کے تحت دوسروں سے مال حاصل کرتا ہے۔

اسی طرح دونوں کی نیت اور غرض بھی بالکل جدا جدا ہوتی ہے، صدقہ کرنے والا محض اللہ کی خوشنودی اور آخرت کے ثواب کے لئے اپنے مال کو ختم کرنے یا کم کرنے کا فیصلہ کر کے زبردست ایثار کا ثبوت دیتا ہے، اور سود لینے والا محض دنیاوی حرص و طمع کی بناء پر اللہ اور اس کے رسول کے غصہ اور ناراضگی سے بالکل بے پرواہ ہو کر اپنے موجودہ مال میں ناجائز زیادتی کا خواہشمند ہوتا ہے، یہ تو سود اور صدقہ کی حقیقت کا تضاد تھا، دونوں کے نتائج کا تضاد یہ ہے، جو مال اللہ تعالیٰ کی ناراضگی کی پرورہ کئے بغیر ناجائز طریقہ یعنی سود کے ذریعہ حاصل کیا جاتا ہے اسے اللہ تعالیٰ مٹا دیتا ہے، یا اس میں سے برکت اٹھا لیتا ہے۔

اس کے برخلاف جو شخص اللہ تعالیٰ کی رضا مندی و خوشنودی کی خاطر اپنا مال دوسروں کو دیتا ہے، اللہ تعالیٰ اس کے مال کو بڑھا دیتا ہے اور اس کے مال میں خیر و برکت عطا فرما دیتا ہے۔ (مستفاد: مظاہر حق ۶۶/۳، معارف القرآن ۵۹۰/۱)

اس بات کو سمجھ لینے کے بعد سودی کاروبار اور صدقہ و خیرات کرنے والوں کا جائزہ لیجئے تو یہ بات مشاہدہ میں آئے گی کہ سود خوروں کا مال اگرچہ بڑھتا ہوا نظر آتا ہے، مگر وہ بڑھنا ایسا ہی ہے، جیسے کسی انسان کا بدن ورم وغیرہ کے ذریعہ بڑھ جائے، یہ ورم اور سوجن بھی بدن کی زیادتی ہے، مگر کوئی سمجھدار انسان اس زیادتی کو پسند نہیں

کر سکتا، کیونکہ وہ جانتا ہے کہ یہ زیادتی موت کا پیغام ہے، اسی طرح سود خور کا مال کتنا ہی بڑھ جائے مگر مال کے فوائد و ثمرات، یعنی راحت و عزت سے ہمیشہ محروم رہتا ہے۔
(معارف القرآن ۵۹۱/۱)

ظاہری خوشحالی سے دھوکہ

آج کل سودی کاروبار عام ہے، چپہ چپہ میں سودی لین دین جاری ہے، سود خوروں کے یہاں ظاہری طور پر مال و دولت کی ریل پیل نظر آتی ہے، اسباب عیش و عشرت کی فراوانی دیکھ کر لوگوں کو یہ شبہ ہوتا ہے کہ آج کل سود خوروں کو تو بڑی سے بڑی ترقی اور راحت حاصل ہے، وہ کوٹھیوں، بنگلوں اور عالیشان عمارتوں کے مالک ہیں، نوکر، چاکر اور شان و شوکت کے تمام سامان موجود ہیں، ان کی یہ ظاہری خوشحالی دیکھ کر دھوکہ نہ کھائیے، ان تمام چیزوں کی کثرت و بہتات کے باوجود انہیں حقیقی چین و سکون حاصل نہیں، ہزاروں افراد جو سودی لین دین کا شکار ہیں، ان کے پاس آپ کو سب کچھ ملے گا، مگر راحت و سکون کا نام نشان تک نہیں ہے، وہ اسی حرص و ہوس کی بناء پر تجوریوں کو بھرنے میں ایسے مست ہیں کہ انہیں کھانے پینے کا بھی ہوش نہیں اور نہ اپنی بیوی بچوں کے حقوق کا پاس و لحاظ ہے اور اس سے بھی آگے بڑھ کر تجربہ کی روشنی میں کہا جاسکتا ہے کہ نیند جیسی راحت و سکون والی نعمت سے محروم رہتے ہیں، امریکہ جیسے مالدار اور متمدن ملک کے متعلق بعض رپورٹوں سے معلوم ہوا کہ وہاں ۷۵ فیصد آبادی خواب آور گولیوں کے بغیر سو ہی نہیں سکتے، اور بعض اوقات تو یہ گولیاں بھی جواب دیدیتی ہیں، تو ایسی دولت کس کام کی؟

دوستو! سکون و اطمینان اللہ کی بہت بڑی نعمت ہے جو اطاعت گزار نیک بندوں کو ہی نصیب ہوتی ہے، خدا اور رسول خدا صلی اللہ علیہ وسلم کی تعلیمات سے بغاوت کرنے والوں کو یہ نعمت ہرگز حاصل نہیں ہو سکتی۔ (مستفاد معارف القرآن ۵۹۱/۱-۵۹۲)

سود خوروں کو عزت حاصل نہیں

ایک دنیا دار انسان مال و دولت کے انبار اسی لئے جمع کرتا ہے کہ اسے دنیا کا اطمینان و سکون اور راحت حاصل ہو اور وہ سماج و معاشرہ میں عزت و وقار کی زندگی بسر کر سکے لیکن سود خوروں کی راحت کا حال تو معلوم ہوا کہ ان کے یہاں ظاہری طور پر مال و دولت کی فراوانی اور عیش و عشرت اور راحت و آرام کے تمام تر اسباب کے باوجود ان بد نصیبوں کو حقیقی راحت و اطمینان کی دولت نصیب نہیں ہوتی اور سکون قلب و دماغ جیسی اعلیٰ ترین نعمتوں سے قطعاً محروم ہوتے ہیں، رہا عزت و وقار کا معاملہ تو سود خور چونکہ سود کی لعنت میں مسلسل مبتلا رہنے کی وجہ سے طبعی طور پر بے رحم اور سنگ دل بن جاتا ہے، اس لئے کہ اس کا تو پیشہ ہی یہ ہوتا ہے کہ وہ مصیبت زدہ اور افلاس کے مارے لوگوں کی مصیبت و مفلسی سے ناجائز فائدہ اٹھائے، ان کا خون چوس کر اپنے بدن کو پالے، اس مقصد کے لئے وہ بھوک سے بلکتے ہوئے معصوم بچوں کے ہاتھ سے سوکھی روٹی کا ٹکڑا چھیننے اور افلاس و غربت کی ستائی ہوئی باحیا عورت کے جسم پر لپٹا ہوا کپڑا اتار لینے سے بھی دریغ نہیں کرتا، ایسی شقاوت اور سنگ دلی کی موجودگی میں یہ کیسے ممکن ہو سکتا ہے، کہ لوگوں کے دلوں میں سود خوار کی عزت و وقار کے لئے کوئی گوشہ ہو، آپ اپنی آبادی کے کسی بھی ایسے شخص پر نظر ڈال کر دیکھ لیجئے، چاہے اس کی تجوریاں سونے چاندی اور روپیوں کے کتنے ہی بڑے ذخیروں سے بھری پڑی

ہوں، اس کے گھر میں مال و زر کے کتنے ہی خزانے محفوظ ہوں، لیکن ان تمام چیزوں کے باوجود اسے عزت و وقار کی نظر سے نہیں دیکھا جاتا، معاشرہ میں اس کی حیثیت اس درندے کے مثل ہوتی ہے، جو اپنے بچوں سے انسانوں کے جسم کو نوچ نوچ کر ہڈی کے ڈھانچے میں تبدیل کر دیتا ہے، ایسے شخص کو انسانی شرافت و احترام کیسے حاصل ہو سکتا ہے۔ (مستفاد: معارف القرآن ۵۹۲/۱)

بین الاقوامی بے چینی

بات جب نکلے گی ہے تو سود خوری کے ایک اور پہلو پر نظر ڈال لیجئے، بڑی مصیبت یہ ہے کہ سائنسی ارتقاء اور مادی عروج نے انسانوں کو جینے کا سلیقہ کیا بخشا کہ سوچنے سمجھنے کے ڈھنگ تک بدل گئے آج کا انسانی ذہن، علم و دانش کی فراوانی اور فہم و فراست کی پختگی کے دعوے کے باوجود غور و فکر کے ایک مخصوص نہج سے آگے نہیں بڑھ سکا ہے، آج کی دنیا نے انسان کے گرد خالص مادی سانچے میں ڈھلے ذہن جدید کے مصنوعی نظریات کا جو حصار کھینچ دیا ہے اس نے سوچ بوجھ کی تمام صلاحیتوں کو سیم و زر کے ایک خاص ماحول میں مقید کر دیا ہے اور احساسات فکر و نظر کو حقیقی اچھائی اور برائی کی قوت امتیاز سے محروم کر کے صرف دنیا کے وقتی اور ظاہری فائدوں اور تن آسانیوں کا اسیر بنا دیا ہے، اسی لئے آج ہمیشہ کی تسلیم شدہ صداقتیں قابل انکار ہو گئی ہیں، اور ہزاروں سال پرانے اٹل اور حقیقی نظریات قابل شکست و ریخت سمجھے جانے لگے ہیں، اسلام کی یہ ایک اٹل حقیقت ہے کہ سود حرام ہے، ہر فرد کے لئے ہر طبقہ کے لئے، ہر زمانہ کے لئے اور ہر حالت میں، لیکن کچھ لوگ ایسے بھی ہیں، جو اگرچہ بظاہر پڑھے لکھے ہیں، لیکن عہد حاضر کے مصنوعی افکار و نظریات

نے انہیں دین و شریعت کے حقیقی راستے سے دور کر رکھا ہے اور ان کے ذہن و فکر پر موجودہ دور کی مخصوص چھاپ نے انہیں جہالت کی وادیوں میں بھٹکا رکھا ہے، ان کے نزدیک نہ صرف حرمت سود جیسی مسلمہ حقیقت آج کے زمانہ میں ایک ناقابل عمل چیز ہے، بلکہ مادی خوشحالی اور تجارتی کامیابیوں کی راہ میں ایک رکاوٹ بھی ہے، ان کے نقطہ نظر سے آج کا معاشی نظام جو سود کی جکڑ بند یوں میں محصور ہے صرف ایک فرد ایک قوم ایک ملک ہی کے لئے نہیں، بلکہ پوری دنیا کے اقتصادی استحکام اور بنی نوع انسان کی معاشی خوشحالی کا ضامن ہے، وہ بڑے بڑے سرمایہ دار ملک جنہوں نے سود کی شکل میں غریب قوموں اور ترقی پذیر ملکوں کی اقتصادیات و معاشیات کی روح کھینچ کر ان کو دنیا کا دریوزہ گرد بنا دیا ہے، ان دیوانوں کی نظر میں بنی نوع انسان کی معاشی فلاح و بہبود اور ان کے اقتصادی اطمینان کے واحد سہارے ہیں، یہ اس خوش فہمی میں مبتلا ہیں کہ سرمایہ دار طاقتوں نے غریب ملکوں اور اقتصادی بد حالی کی شکار قوموں کے لئے اپنے خزانوں کے جو منہ کھول رکھے ہیں، وہ درحقیقت عالمی بھائی چارگی اور بین الاقوامی اقتصادی خوشحالی کے تئیں ان کے حقیقی جذبات ایثار و ہمدردی کا مظہر ہیں، حالانکہ اگر ذرا بھی غور و فکر سے دیکھا جائے تو یہ حقیقت روز روشن کی طرح واضح ہو کر سامنے آجائے گی کہ یہ سب کچھ اسی ہوس و عیاری کا ترقی یافتہ راستہ ہے، جس پر چل کر پہلے تو ایک انسان نے دوسرے انسان کا خون چوسا اور اب اسی راستہ پر گامزن رہ کر ایک قوم اور ایک ملک دوسری قوموں اور دوسرے ملکوں کا خون چوس رہے ہیں پہلے ایک فرد یا ایک طبقہ سود کی اقتصادی تباہ کاری کا شکار ہوا کرتا تھا، اور اسے محسوس بھی کرتا تھا، لیکن آج پورے پورے ملک اور پوری پوری قومیں سود کی اقتصادی تباہ کاری کا غیر محسوس طور پر شکار

ہو کر اپنے باوقار وجود کو سود خواروں کے پاس رہن رکھ چکی ہیں، جن دانشوروں کی نظر دنیا کے ان اقتصادی منصوبوں پر ہے، جن کے تحت سرمایہ دار ممالک پسماندہ قوموں اور ترقی پذیر ملکوں کو ہر سال اربوں ڈالر کے امدادی قرض دیتے ہیں، وہ جانتے ہیں، یہ ممالک کس طرح سود کی شکل میں ان غریب ملکوں کی اقتصادی دولت کو دونوں ہاتھوں سے لوٹ کر اپنے ملک کے خزانے بھر رہے ہیں۔

اس حقیقت سے کون باہوش انکار کر سکتا ہے، کہ ان سود خور ملکوں کی سود خوری نے دنیا کے ان تمام غریب ملکوں کے اقتصادی نظام میں جو شومئی قسمت سے اپنے وسائل اور اپنے دست و بازو کی قوت محنت پر بھروسہ نہ کر کے سرمایہ دار ملکوں کے جال فریب میں پھنس گئے ہیں، غربت و افلاس اور مالی بد حالی کا ایسا زہر گھول دیا ہے، کہ ان کا تمام تر معاشی ڈھانچہ اپنی جگہ چھوڑ چکا ہے، اور اقتصادی موت کے دروازہ پر پہنچ گیا ہے، اس صورت حال نے دنیا کے امن و سکون کو بھی متزلزل کر کے رکھ دیا ہے، آج آپ کو کتنے ہی ایسے ملک نظر آئیں گے، جن کی سیاسی اور ملکی پالیسیوں کی باگ ڈور انہیں سود خور ملکوں کے ہاتھوں میں گروی رکھی جا چکی ہے، ان ملکوں کے وہ مسائل و معاملات، جن پر پوری دنیا کے امن و سکون کا دار و مدار ہے، اپنے ملک کے مدیرین کے ناخن تدبیر سے محض اس وجہ سے نکل کر سود خوروں کی اپنی پالیسیوں کی بھینٹ چڑھ گئے ہیں، کہ ان کی اقتصادی زندگی کا تمام تر دار و مدار انہیں سود خوروں کے امدادی اور سودی قرضوں پر ہے، ان مسائل کا حل، چونکہ ان کی سیاسی اور اقتصادی پالیسی کے خلاف ہے، اس لئے وہ ان کو دنیا پر اس طرح معلق کئے ہوئے ہیں کہ آج ان کی وجہ سے قوموں کی قومیں اور ملک کے ملک اپنی داخلی بے چینیاں، بے اطمینانیاں اور مایوسیوں کا شکار ہو کر موت و حیات کی کش مکش میں مبتلا

ہیں، اس لئے بجا طور پر کہا جاسکتا ہے، کہ آج دنیا پر سیاسی، بے اطمینانی اور اقتصادی، بے چینی کا جو مہیب بادل چھایا ہوا ہے، وہ دراصل سود خوروں کا مسلط کیا ہوا ہے جس سے کوئٹہ والی برق کسی بھی لمحہ بنی نوع انسان کے پورے جسم کو بھسم کر سکتی ہے۔
(مظاہر حق ۲۹/۳-۷۰)

سود کے بارے میں ایک شبہ اور اس کا جواب

بعض پڑھ لکھے لوگ اس شبہ میں بھی مبتلا ہیں کہ قرآن کریم نے جس ”ربا“ کو حرام قرار دیا ہے، وہ ایک خاص قسم کا کاروبار تھا، جو زمانہ جاہلیت میں رائج تھا کہ کوئی غریب مصیبت زدہ شخص اپنی مصیبت دور کرنے کے لئے کسی سے قرض لے لیتا اور قرض خواہ اس پر ایک نفع (سود) لیا کرتا تھا، یہ بے شک ایک سنگدلی کی بات تھی کہ کوئی شخص کسی کی مصیبت میں اس کی مدد کرنے کے بجائے الٹا اس کی مصیبت سے فائدہ اٹھائے، قرآن نے سود کی اس صورت کو حرام قرار دیا ہے، زیادہ سے زیادہ یہ کہا جاسکتا ہے، کہ اس حرمت کا اطلاق آج کے زمانہ میں سود کی اس صورت پر ہو سکتا ہے، جو مہاجنوں اور دوسرے سود خوروں کے وہاں شخصی اور انفرادی طور پر رائج ہے کہ کوئی ضرورت مند و غریب اپنی ضرورت پوری کرنے کے لئے (خواہ کوئی چیز گروی رکھ کر یا اور کسی اعتماد کی بناء پر) ان سے قرض لیتا ہے اور اس پر حسب شرط تعیین سود ادا کرتا ہے، لیکن آج کل تجارتوں، بینکوں، کمپنیوں اور اجتماعی اداروں کے ذریعہ جو سودی کاروبار ہوتا ہے، اس کی صورت بالکل مختلف ہے، اب سود دینے والے مصیبت زدہ لوگ نہیں ہیں بلکہ متمول اور سرمایہ دار تجارت ہیں جو غریبوں سے سود لینے کے بجائے خود ان کو

سود دیتے ہیں ظاہر ہے، کہ اس صورت میں غریبوں کا ہی فائدہ ہے، کہ بہت سے قلیل سرمایہ دار والے لوگ مذکورہ ذرائع سے کچھ نہ کچھ حاصل کر لیتے ہیں، لہذا موجودہ دور کے تجارتی سود پر حرمت کا اطلاق نہیں ہونا چاہئے۔

جواب: اس کے جواب کے سلسلہ میں پہلے تو ایک بنیادی بات یہ جان لینی چاہئے کہ شریعت کے کسی بھی حکم کا تعلق اصول اور کلیہ سے ہوتا ہے جزئیات اور اقسام کا اختلاف اس حکم کے نفاذ پر اثر انداز نہیں ہوتا شریعت نے جس چیز کو اصولی طور پر حرام قرار دیا ہے، وہ چیز اپنے تمام اجزاء اور اپنی اقسام کے ساتھ حرام ہوگی، اس میں کسی کو یہ حق حاصل نہیں ہوگا، کہ وہ اللہ کے نافذ کردہ حکم میں یا اس کے کسی جزء یا قسم کو محض اپنے خیال سے مستثنیٰ کر دے یا اس حکم کے اطلاق کو بلا کسی شرعی دلیل کے مقید و محدود کر دے، اگر کوئی شخص ایسا کرتا ہے، تو وہ گویا قرآن میں تحریف کرتا ہے اور اللہ کے احکام سے منحرف ہوتا ہے، مثلاً شراب کو حرام قرار دیا گیا ہے، اگر کوئی شخص یہ کہنے لگے، کہ اس حرمت کا تعلق اس شراب سے ہے، جو پہلے زمانہ میں خراب قسم کے برتنوں میں سڑا کر بنائی جاتی تھی، اب تو چونکہ صفائی ستھرائی کا بڑا اہتمام ہے، مشینوں کے ذریعہ سب کام ہوتا ہے، اعلیٰ درجہ کی شرابیں بنتی ہیں؛ لہذا موجودہ دور کی شراب پر حرمت کا اطلاق نہیں ہونا چاہئے، تو ظاہر ہے کہ یہ بات وہی شخص کر سکتا ہے، جو اسلامی شریعت کا ذرا سا بھی علم نہ رکھتا ہو، یا اسلامی شریعت کے مزاج سے قطعاً ناواقف ہو۔

اس بات کو سمجھ لینے کے بعد اب ربا کا جائزہ لیجئے تو معلوم ہوگا کہ قرآن کریم میں ربا کی مخالفت کا ذکر ایک جگہ نہیں مختلف سورتوں کی کئی آیتوں میں آیا ہے اور چالیس سے زائد احادیث میں مختلف عنوان سے اس کی حرمت بیان کی گئی ہے۔

ان میں سے کسی ایک لفظ میں بھی یہ اشارہ نہیں ہے، کہ حرمت کا یہ حکم کسی خاص صورت یا کسی خاص مصلحت کے پیش نظر ہے، حرمتِ ربا کی کسی بھی آیت یا کسی بھی حدیث سے یہ اشارہ بھی ثابت نہیں ہوتا کہ یہ حرمت صرف اس ربا کی ہے جو شخصی اغراض کے لئے لیا دیا جاتا تھا، تجارتی سود اس سے مستثنیٰ ہے، بلکہ اگر اس مسئلہ پر تاریخی نقطہ نظر سے غور کیا جائے تو معلوم ہوگا کہ سرے سے یہ خیال ہی غلط ہے، کہ نزولِ قرآن کے زمانہ میں سود کی صرف یہی صورت رائج تھی کہ کوئی مصیبت زدہ شخص یا غریب آدمی اپنی ضرورت پوری کرنے کے لئے سود پر قرض کا معاملہ کرتا تھا، اور تجارتی معاملات کے لئے سود پر روپیہ لینے دینے کا رواج نہیں تھا، بلکہ آیاتِ ربا کا شانِ نزول دیکھنے سے معلوم ہوتا ہے، کہ حرمتِ ربا کا جب نزول ہوا ہے، تو اس وقت شخصی اغراض کے لئے سودی لین دین کے علاوہ تجارتی معاملات کے لئے بھی سود کا لین دین رائج تھا، کیونکہ عرب اور بالخصوص قریش تجارت پیشہ لوگ تھے، جو تجارتی اغراض ہی کے لئے سود کا لین دین کرتے تھے، چنانچہ حضرت عباسؓ اور حضرت خالد بن ولیدؓ کے بارے میں امام بغویؒ نے لکھا ہے، کہ یہ دونوں حضرات شرکت میں کاروبار کرتے تھے، اور ان کا لین دین طائف کے تجار بنو ثقیف کے ساتھ تھا، حضرت عباسؓ کی ایک بڑی رقم سود کے طور پر بنو ثقیف کے ذمہ واجب الاداء تھی، انہوں نے بنو ثقیف سے اپنی سابقہ رقم کا مطالبہ کیا تو آنحضرت صلی اللہ علیہ وسلم نے قرآن کے اس حکم کے تحت کہ ”ربا حرام قرار دے دیا گیا ہے“ اپنے چچا حضرت عباسؓ کو سود کی اتنی بڑی رقم چھوڑ دینے کا حکم دے دیا، جس کا اعلان آپ صلی اللہ علیہ وسلم نے حجۃ الوداع کے خطبہ میں بھی یوں فرمایا تھا۔

ربا الجاہلیۃ موضوع وأول ربا أضع ربا ناربا عباس بن عبد

المطلب فإنه موضوع كله. (إعلاء السنن ۱۴/۳۳۴)

زمانہ جاہلیت کا سود چھوڑ دیا گیا ہے اور سب سے پہلا سود جسے میں اپنے سودوں میں سے چھوڑتا ہوں حضرت عباسؓ بن عبدالمطلب کا سود ہے۔

اس کے علاوہ اور بھی بہت سے واقعات ہیں جن سے پتہ چلتا ہے کہ ایک قبیلہ کا دوسرے قبیلہ کے ساتھ اور ایک خاندان کا دوسرے خاندان کے ساتھ سودی لین دین تھا، اور یہ باہمی سودی لین دین کسی فوری ضرورت یا مصیبت کے تحت قرض لینے کی حیثیت سے نہیں تھا؛ بلکہ اس انداز سے تھا کہ ان کے درمیان لین دین کا رو باری اور تجارتی حیثیت سے مسلسل جاری تھا، جیسے ایک تاجر دوسرے تاجر سے، یا ایک کمپنی دوسری کمپنی سے معاملہ کیا کرتی ہے، بلکہ سودی کاروبار کرنے والے لوگ ربا کو بھی ایک قسم کی تجارت ہی سمجھا کرتے تھے۔ (مستفاد جواہر الفقہ ۵۰/۳)

جس کی تردید قرآن کو کرنی پڑی اور خرید و فروخت کے ان سودی معاملات کو تجارت ہی کی ایک قسم سمجھنے والوں کے لئے سخت تہدید و وعید نازل ہوئی۔

اب رہی یہ بات کہ بینکوں کے سودی کاروبار سے غریب عوام کا نفع ہے کہ انہیں اپنی رقموں پر کچھ نہ کچھ نفع (سود) مل جاتا ہے تو یاد رکھئے، کہ یہ وہ حسین فریب ہے جس کی بنیاد پر یورپین اقوام نے سود جیسی بدیہی اور ہمیشہ کی مسلم لعنت کو کاروبار کا ایک خوبصورت جامہ پہنایا، اور عوام نے اس فریب میں آکر سود کے چند ٹکوں کے لالچ میں اپنی اپنی پونجی کو بینکوں کے حوالہ کر دیا ہے، اس طرح پوری قوم کا سرمایہ سمٹ کر بینکوں میں آ گیا، اور پھر بینکوں سے بڑے بڑے تاجروں بیوپاریوں نے بطور قرض لے کر اپنے اپنے کاروبار کو وسعت دی اور اس سے جو عظیم الشان نفع حاصل ہوا اس میں سے چند ٹکے بینکوں کو دے کر باقی سب اپنی تجوریوں میں بھر لیا۔ (مستفاد:

بینک والوں نے ان لکوں میں سے کچھ حصہ پوری قوم کے ان لوگوں کو بانٹ دیا، جنہوں نے اپنی اپنی پونجی بینک کے حوالہ کی تھی، اس طرح سرمایہ دار نے تو اپنے دس ہزار روپیہ سے ایک لاکھ کمائے، اور بیچارے غریبوں کے حصہ میں کیا آیا؟ صرف چند ٹکے۔

اب بتائیے کہ ان بینکوں سے بھی اصل فائدہ کسے حاصل ہوا، سرمایہ دار کو یا غریب کو؟ فریب خوردہ غریب تو اس متوقع فائدہ سے بھی محروم رہا، جو وہ اپنی پونجی کو بینک کے حوالہ کر دینے کے بجائے کسی چھوٹی موٹی تجارت میں لگا کر حاصل کرتا، اسے تو اتنی بھی سہولت نہیں ملتی ہے کہ وہ بینک سے کوئی بڑی رقم قرض لے کر کوئی کاروبار کر سکے، اس لئے کہ بینکوں میں غرباء کو قرض دینے کا کوئی اصول و قانون نہیں، وہ تو بڑے بڑے سرمایہ داروں اور ساکھ والوں کو قرض دیتا ہے، سرمایہ دار نے بینکوں سے بڑی بڑی رقمیں قرض کے نام پر لیں، ان رقموں سے تجارت و صنعت کی بڑی بڑی منڈیوں پر اپنا اجارہ جمایا، ہر قسم کے کاروبار پر قابض ہو گیا، کسی غریب یا کم سرمایہ دار مقابلہ و مسابقت کے ذریعہ تجارت کے کسی میدان میں جمنے نہیں دیا اور انجام کار تجارت کا کاروبار جو پوری قوم کے لئے فائدہ مند اور ترقی کا ذریعہ تھا، چند مخصوص لوگوں میں محدود و محصور ہو کر رہ گیا، اور پھر آخر میں اس سودی کاروبار کی تان غریبوں پر ہی اس طرح ٹوٹی، کہ جب تجارت کے اڈوں پر مخصوص سرمایہ دار ناگ بن کر بیٹھ گئے، تو اشیاء کے نرخ بھی ان کے رحم و کرم پر ہو گئے ہیں۔ (مستفاد:

معارف القرآن ۶۱۳/۱، جواہر الفقہ ۵۵/۳)

جس کا نتیجہ سامنے ہے، سامان معیشت میں روز بروز گرانے کی بڑھتی ہی جا رہی ہے، حکومت کی تمام تر کوششوں کے باوجود اشیاء کی قیمتیں چڑھتی چلی جا رہی ہیں، اور انجام کار فریب خوردہ عوام کو سود کے نام پر جو چند ٹکے ملے تھے، ان کے مقابلہ

میں سامان معیشت دو گنی تین گنی قیمتوں تک پہنچا تو ان غریبوں کی جیب سے سود کے وہ چند ٹکے اور کچھ سود لے کر نکل گئے اور پھر لوٹ پھر کر انہیں سرمایہ داروں کی جیب میں پہنچ گئے، لہذا بینکوں اور تجارتی اداروں کے سودی کاروبار کے اس فریب کا پردہ اٹھا کر دیکھئے تو معلوم ہوگا کہ سودی کاروبار کا عام نتیجہ کسی بھی طرح غریبوں کے حق میں مفید نہیں ہوتا، بلکہ یہ درحقیقت پوری قوم کی غربت و افلاس اور چند سرمایہ داروں کے سرمایہ میں بے پناہ اضافہ کا ذریعہ ہے اور یہی وہ معاشی بے اعتدالی اور اقتصادی تباہ کاری ہے، جو پوری قوم اور پورے ملک کی تباہی کا سبب بنتی ہے اس لئے اسلام نے سود کے ہر طریقہ اور ہر ذریعہ پر قدغن لگا دی ہے، خواہ وہ انفرادی اور شخصی اغراض کے لئے قرض لینے کی صورت میں ہو، یا اجتماعی تجارت اور بینکوں کے کاروبار کی شکل میں، کیونکہ دونوں ہی صورتوں میں غریب عوام کا خون سود خوروں کی غذا بنتا ہے۔ (مستفاد: مظاہر حق ۶۶-۷۷)

میدان حشر میں رسوائی

الَّذِينَ يَأْكُلُونَ الرِّبَا لَا يَقُومُونَ إِلَّا كَمَا يَقُومُ الَّذِي يَتَخَبَّطُهُ الشَّيْطَانُ مِنَ الْمَسِّ ذَلِكَ بِأَنَّهُمْ قَالُوا إِنَّمَا الْبَيْعُ مِثْلُ الرِّبَا وَأَحَلَّ اللَّهُ الْبَيْعَ وَحَرَّمَ الرِّبَا فَمَنْ جَاءَهُ مَوْعِظَةٌ مِنْ رَبِّهِ فَانْتَهَى فَلَهُ مَا سَلَفَ وَأَمْرُهُ إِلَى اللَّهِ وَمَنْ عَادَ فَأُولَئِكَ أَصْحَابُ النَّارِ هُمْ فِيهَا خَالِدُونَ. [سورة بقرہ آیت ۲۷۵]

جو لوگ سود کھاتے ہیں (لیتے ہیں) نہیں کھڑے ہوں گے (قیامت میں قبروں سے) مگر جس طرح کھڑا ہوتا ہے ایسا شخص جس کو شیطان نے جھٹی بنا دیا ہو لپیٹ کر (یعنی حیران و مدہوش) یہ سزا اس لئے ہوگی کہ ان (سود خور) لوگوں

نے (سود کے حلال ہونے کی دلیل پیش کرتے ہوئے یہ) کہا تھا کہ بیع بھی تو مثل سود کے ہے (کیونکہ اس میں بھی مقصود نفع حاصل کرنا ہوتا ہے اور بیع یقیناً حلال ہے، پھر سود بھی جو اسی کی مثل ہے، حلال ہونا چاہئے) حالانکہ (دونوں میں کھلا فرق ہے کہ اللہ تعالیٰ نے (جو کہ مالک ہیں احکام کے) بیع کو حلال فرمایا ہے اور سود کو حرام کر دیا ہے، (اس سے زیادہ اور کیا فرق ہوگا) پھر جس شخص کو اس کے پروردگار کی طرف سے (اس بارے میں) نصیحت پہنچی اور وہ (اس سود کے فعل اور اس کفر کے قول سے یعنی حلال کہنے سے) باز آ گیا (یعنی حرام سمجھنے لگا اور لینا بھی چھوڑ دیا) تو جو کچھ (اس حکم کے آنے سے) پہلے (لینا) ہو چکا ہے وہ اس کا رہا، (یعنی ظاہر شرع کے نزدیک اس کی یہ توبہ قبول ہو گئی، اور لیا ہوا مال اسی کی ملک ہے) اور (باطنی) معاملہ اس کا (کہ وہ دل سے باز آیا ہے یا منافقانہ توبہ کر لی ہے یہ) خدا کے حوالہ رہا، اور جو شخص نصیحت مذکورہ سن کر بھی اسی قول اور اسی فعل کی طرف، پھر عود کرے تو یہ لوگ دوزخی ہو جائیں گے، وہ اس دوزخ میں ہمیشہ رہیں گے۔

مذکورہ آیت کریمہ میں سود خواروں کا انجام بد اور قیامت کے دن اس کا اس طرح کھڑا ہونا جیسے آسیب زدہ، خطی شخص کھڑا ہوتا ہے، بیان فرمایا گیا ہے جس میں اعلان بھی ہے کہ یہ لوگ قیامت کے دن اپنی مجنونانہ حرکتوں سے پہچانے جائیں گے کہ یہ سود خور ہیں، اور اس طرح پورے عالمی مجمع میں ان کی رسوائی ہوگی۔

قرآن کریم نے ان کے لئے مجنوں کا لفظ استعمال کرنے کے بجائے آسیب زدہ خطی کا لفظ استعمال فرما کر شاید اس طرف اشارہ فرما دیا کہ مجنون تو بعض اوقات ایسا بے حس ہو جاتا ہے کہ اس کو تکلیف و راحت کا احساس ہی نہیں رہتا، لیکن یہ لوگ

ایسے مجنوں نہیں ہوں گے، بلکہ عذاب و تکلیف کا احساس باقی رہے گا، نیز یہ کہ مجنون تو بعض اوقات چپ چاپ ایک جگہ پڑ جاتا ہے، یہ لوگ ایسے نہیں ہوں گے بلکہ شیطان کے خطبی بنائے ہوئے کی طرح بکواس اور ہڈیان اور دوسری مجنونا نہ حرکتوں سے پہچانے جائیں گے، اور اس طرح ذلیل و رسوا ہوں گے، مفسرین نے لکھا ہے کہ ان کو یہ سزا اس مناسبت سے دی جائے گی کہ یہ لوگ دنیا میں روپیہ پیسہ کی حرص و ہوس میں اس قدر مدہوش تھے کہ انھیں نہ کسی غریب پر رحم آتا تھا، اور نہ کسی کی شرم مانع ہوتی تھی، گویا پوری زندگی اسی مدہوشی اور بے ہوشی میں گذاردی، اس لئے محشر میں بھی انہیں اسی حالت میں اٹھایا جائے گا۔

اس کے بعد دوسرے جملہ میں سود خوروں کی اس سزا کی وجہ، یہ بیان فرمائی ہے کہ ان ناعاقبت اندیش لوگوں نے دو جرم کئے، ایک تو سودی حرام مال کھایا اور استعمال کیا، دوسرے اس کو حلال سمجھا اور حرام کہنے والوں کے جواب میں یہ کہا کہ یہ بیع و شراء بھی تو ربا ہی کے مثل ہے، جس طرح ربا کے ذریعہ نفع حاصل کیا جاتا ہے اسی طرح بیع و شراء کے ذریعہ بھی نفع مقصود ہے، اگر سود حرام ہے تو بیع بھی حرام ہونی چاہئے، حالانکہ اس کے حرام ہونے کا کوئی بھی قائل نہیں۔

اس جگہ بظاہر مقتضاء مقام یہ تھا کہ یہ لوگ یوں کہتے کہ ربا بھی بیع کی طرح ہے، جب بیع حلال ہے تو ربا بھی حلال ہونا چاہئے، مگر انہوں نے طرز بیان بدل کر حرام کہنے والوں پر اس جملہ کے ذریعہ استہزاء کیا کہ تم ربا کو حرام کہتے ہو تو بیع کو بھی حرام کہو، لہذا ان جرائم کی وجہ سے میدان حشر میں ذلیل و خوار ہوں گے، اور پھر ہمیشہ کے لئے جہنم میں پھینک دیئے جائیں گے۔ (معارف القرآن ۵۸۸/۱-۵۸۹)

اب آخر میں چند ارشادات رسول صلی اللہ علیہ وسلم بھی پیش کرتا ہوں جن میں سود

کی شدید ممانعت اور اس پر سخت عذاب کی وعیدیں آئی ہیں۔

(۱) رسول کریم صلی اللہ علیہ وسلم نے فرمایا: سات مہلک چیزوں سے بچو! صحابہ کرامؓ نے دریافت کیا کہ یا رسول اللہ وہ کیا چیزیں ہیں آپ ﷺ نے فرمایا: (۱) اللہ تعالیٰ کے ساتھ (عبادت میں یا اس کی مخصوص صفات میں) کسی غیر اللہ کو شریک کرنا، (۲) جادو کرنا، (۳) کسی شخص کو ناحق قتل کرنا، (۴) سود کھانا، (۵) یتیم کا مال کھانا، (۶) جہاد کے وقت میدان سے بھاگنا، (۷) کسی پاک دامن عورت پر تہمت لگانا، (مکھوۃ ۱/۱۷۱)

(۲) رسول مقبول صلی اللہ علیہ وسلم نے فرمایا میں نے آج رات دو شخصوں کو دیکھا جو میرے پاس آئے اور مجھے بیت المقدس تک لے گئے، پھر ہم آگے چلے تو ایک خون کی نہر دیکھی، جس کے اندر ایک آدمی کھڑا ہوا ہے، اور دوسرا آدمی اس کے کنارے پر کھڑا ہے، جب یہ نہر والا آدمی، اس سے باہر آنا چاہتا ہے تو کنارے والا آدمی اس کے منہ پر پتھر مارتا ہے جس کی چوٹ سے بھاگ کر پھر وہ وہیں چلا جاتا ہے، جہاں کھڑا تھا، پھر وہ نکلنے کا ارادہ کرتا ہے، تو پھر یہ کنارہ والا آدمی وہی معاملہ کرتا ہے، آنحضرت صلی اللہ علیہ وسلم فرماتے ہیں کہ میں نے اپنے ان دونوں ساتھیوں سے پوچھا کہ یہ کیا ماجرا ہے، جو میں دیکھ رہا ہوں، انہوں نے بتلایا کہ خون کی نہر میں قید کیا ہوا آدمی سود کھانے والا (اپنے عمل کی سزا پا رہا) ہے، (بخاری شریف ۲۸۰۶)

(۳) رسول اکرم صلی اللہ علیہ وسلم نے سود لینے والے پر لعنت فرمائی ہے اور سود دینے والے پر بھی، (اسی طرح) سودی تحریرات لکھنے والے اور اس کے گواہوں پر لعنت فرمائی ہے اور آپ نے ارشاد فرمایا (گناہ میں) یہ سب برابر ہیں۔ (مکھوۃ ۱/۲۴۴)

(۴) حضرت ابو ہریرہؓ فرماتے ہیں کہ نبی اکرم صلی اللہ علیہ وسلم نے فرمایا معراج

کی رات میں میرا گزر کچھ ایسے لوگوں پر ہوا جن کے پیٹ گھڑوں مکانوں کی مانند (بڑے بڑے) تھے اور ان کے پیٹوں میں سانپ بھرے ہوئے تھے، جو پیٹوں کے باہر سے بھی نظر آ رہے تھے، میں نے (انہیں دیکھ کر بڑی حیرت کے ساتھ جبریل علیہ السلام سے) پوچھا کہ جبریلؑ یہ کون ہیں؟ انہوں نے بتایا کہ یہ سودخور ہیں۔ (مشکوٰۃ ۱/۲۴۶)

اللہ تعالیٰ ہم سب کو ان ارشادات عالیہ پر عمل کرنے کی توفیق عطا فرمائے۔ آمین
قُلْ إِنْ كُنْتُمْ تُحِبُّونَ اللَّهَ فَاتَّبِعُونِي يُحْبِبْكُمُ اللَّهُ.

اے نبی! آپ کہئے: اگر تم اللہ کو چاہتے ہو؟ تو میری چال چلو تا کہ اللہ تم سے پیار کرے۔

اللہ تعالیٰ ہم سب کو ان قرآنی احکامات اور حضور پر نور صلی اللہ علیہ وسلم کے ارشادات پر عمل کرنے کی سعادت سے نوازے، اور حلال روزی حاصل کرنے اور حرام سے بچنے کی توفیق عطا فرمائے۔

وَاللَّهُ الْمَوْفِقُ وَالْمُعِينُ.

